

## جامعہ عبداللہ بن عمر لاہور کا ترجمان

94

# ماہ نامہ علم و عمل لاہور

مصلح الامت شیخ الحدیث  
حضرت مولانا  
صوفی محمد سرور صاحب  
دامت برکاتہم

جلد نمبر 8  
شمارہ نمبر 10  
رمضان ۱۴۳۲ھ  
اگست 2011ء

مسند احمد: 9214،  
بیہقی: 3571

5 رمضان میں بخشش کے انمول ذرائع 4 رمضان المبارک اس طرح گزارئے

10 رمضان کے روزے رکھئے، غلط کاموں سے بچئے، اچھے کام کیجئے سب گناہ معاف

12+13 موسم گرما کی شدت اور روزہ داروں کی بلند ہمت

14 رمضان المبارک کی برکات

16+17 رمضان میں گناہ معاف کرانے کے گیارہ قیمتی نسخے

20 صدقہ فطر کے مسائل

22+23 مسائل روزہ

26 قضا نمازوں کا قرض ادا کرنے کی فکر کیجئے

27 روزہ کا فلسفہ، عبادات رمضان

28 کھجور کے طبی فوائد

ہر بُرائی اور ہر گناہ سے  
محفوظ رہنے کا نبوی نسخہ:

جناب رسول اللہ ﷺ نے فرمایا کہ ”جو شخص رات کو  
کروٹ لیتے وقت دس بار بِسْمِ اللّٰہ، دس بار سُبْحَانَ اللّٰہ

اور دس بار اَمْنْتُ بِاللّٰہ وَ کَفَرْتُ بِالطَّاغُوتِ پڑھے تو وہ ہر چیز سے

محفوظ رہے گا جس سے وہ ڈرتا ہے اور کسی بھی گناہ تک اس کی پہنچ نہ ہوگی۔ [طبرانی فی المعجم: 3455]



# رمضان کی قدر کیجئے اسے اپنے حق میں قیمتی بنائیے

نَحْمَدُهُ وَنُصَلِّي وَنُسَلِّمُ عَلَى رَسُولِهِ الْكَرِيمِ وَخَاتَمِ النَّبِيِّينَ وَعَلَى آلِهِ وَأَزْوَاجِهِ وَأَصْحَابِهِ وَاتَّبَاعِهِ أَجْمَعِينَ۔

**عشراتِ رمضان** رمضان المبارک کے تین عشرے ہیں: پہلا عشرہ (پہلے دس دن) رحمت کا ہے،

دوسرا عشرہ مغفرت کا ہے، تیسرا عشرہ آگ سے چھڑکارا حاصل کرنے کا ہے۔ [صحیح ابن خزيمة 1887]

ایک عشرہ 14400 منٹ کا ہوتا ہے، تینوں عشروں کے (یعنی کل رمضان کے) 43200 منٹ ہیں،

ایک ایک منٹ بہت قیمتی ہے مگر ہمارے حق میں اس وقت قیمتی ہے جب کسی گناہ میں وقت نہ لگائیں

یا فارغ وقت ضائع نہ کریں یعنی ہر لمحہ کوئی نہ کوئی عبادت، ذکر، تسبیح، درود شریف، کلمہ وغیرہ پڑھتے

رہیں تو ہمارے حق میں یہی وقت قیمتی بن سکتا ہے ورنہ انہی لوگوں کے حق میں وقت قیمتی بنے

گا جو رمضان میں عبادت میں لگے رہے۔

**13 رمضان کو 14 اگست ہے** ماہ رمضان کی قیمتی گھڑیوں کو فضول خرچیوں میں نہ لگائیے اور نہ لگنے

دیجئے۔ یاد رہے کہ گناہ کرنا تو بغیر رمضان کے بھی جرم ہوتا ہے اور پھر رمضان المبارک میں کرنا بڑا

جرم بن جاتا ہے اس لئے 14 اگست کو بھی ہمیں آزادی پاکستان پر اللہ تعالیٰ کا شکر ادا کرتے ہوئے

اللہ تعالیٰ کی غلامی کا ثبوت دینا چاہئے، ہمیں گناہوں سے بچنا، نیکیاں کرنا، عباداتِ رمضان کو اپنانا

چاہئے۔ خوب توبہ و استغفار کے ساتھ سحری و افطاری میں خوب دعائیں مانگنی چاہئیں۔

**دُعائے رمضان** اَللّٰهُمَّ سَلِّمْ لِيْ رَمَضَانَ وَسَلِّمْ رَمَضَانَ لِيْ وَتُسَلِّمْهُ مِنِّيْ مُتَقَبَّلًا

”اے میرے اللہ! مجھے رمضان کے لئے سلامت رکھئے اور رمضان کو میرے لئے

سلامت رکھئے اور آپ اسے میرے حق میں قبولیت والا بنا کر سلامت رکھئے۔“ [الدعاء للطبرانی: 912]

**دُعائے لیلۃ القدر** اَللّٰهُمَّ اِنَّكَ عَفُوٌّ رَّحِيْمٌ الْعَفْوَ فَاَعْفُ عَنِّيْ۔

”اے اللہ! آپ معاف فرمانے کو پسند فرماتے ہیں سو مجھے معاف فرما دیجئے۔“ [ترمذی 3513]

**دُعائے افطار** اَللّٰهُمَّ لَكَ صُومْتُ وَعَلَى رِزْقِكَ أَفْطَرْتُ۔ [ابوداؤد 2360]

”اے اللہ! میں نے تیرے لئے روزہ رکھا اور تیرے رزق پر افطار کیا۔“

**جامع استغفار** حدیث میں ہے کہ ”جو شخص ان کلمات سے استغفار پڑھے:

اَسْتَغْفِرُ اللهَ الَّذِي لَا اِلَهَ اِلَّا هُوَ الْحَيُّ الْقَيُّوْمُ وَاتُوبُ اِلَيْهِ

”میں اللہ تعالیٰ سے مغفرت چاہتا ہوں جس کے سوا کوئی معبود نہیں وہ زندہ ہے، قائم رکھنے والا

ہے اور اسی کی طرف رجوع کرتا ہوں۔“ بعض روایات میں ایک، بعض میں تین بار پڑھنے کا آیا ہے

تو اللہ جل شانہ اس کی مغفرت فرما دیتے ہیں اگرچہ وہ میدان جہاد سے بھاگا ہو یعنی اتنے بڑے جرم

کے باوجود اس استغفار کی برکت سے معافی مل جاتی ہے۔ [ابوداؤد 1519] اللہ تعالیٰ ہمیں توفیق دیں

اٰمِيْنَ ثُمَّ اٰمِيْنَ يَا رَبَّ الْعٰلَمِيْنَ وَصَلَّى اللّٰهُ تَعَالٰى عَلٰى خَيْرِ خَلْقِهِ مُحَمَّدٍ وَّآلِهِ وَاَصْحَابِهِ وَاتَّبَاعِهِ اَجْمَعِيْنَ۔



حضرت شاہ محمد اشرف علی تھانوی صلی اللہ تعالیٰ علیہ وسلم

رحمہ اللہ تعالیٰ

عارف باللہ حضرت

مسح اللہ خان صاحب رحمہ اللہ تعالیٰ

ڈاکٹر حفیظ اللہ صاحب رحمہ اللہ تعالیٰ

ببرکت دعا

شیخ المشائخ الحاج حضرت  
محمد عشرت علی قیصر صاحب  
دامت برکاتہم

زیر سرپرستی

حضرت مولانا  
صوفی محمد سرور صاحب  
دامت برکاتہم  
شیخ الحدیث جامعہ اشرفیہ، لاہور  
صدر جامعہ غلام الدین سرور لاہور

ترتیب و پروف ریڈنگ

مولانا محمد طیب الیاس صاحب  
مدیر  
جامعہ عبداللہ بن عمر، لاہور

مدیر محمد عتیق الرحمن

مدیر مس و خادیم  
جامعہ عبداللہ بن عمر، لاہور

مجلس مشاورت

- حضرت مولانا مفتی محمود اشرف عثمانی صلی اللہ تعالیٰ علیہ وسلم، شیخ الحدیث جامعہ دارالعلوم کراچی
- مولانا عبدالرحمن صاحب، نائب مہتمم جامعہ عبداللہ بن عمر، لاہور
- قاری محمد اسحاق صاحب، مدیر ماہنامہ محاسن اسلام، ملتان
- مولانا محمد نوید خان صاحب، مدرس جامعہ عبداللہ بن عمر، لاہور
- مولانا محمد عمر فاروق صاحب، مدرس جامعہ عبداللہ بن عمر، لاہور

کمپوزنگ و ڈیزائننگ مولانا سعید قاسم صاحب مطبع عکاظ پرنٹر

قیمت فی شمارہ.....12 روپے

قیمت سالانہ... (مع ڈاک خرچ) 150 روپے

رقم پہنچنے پر رسالہ جاری کیا جاتا ہے

رقم منی آرڈر کیجئے یا دستی دیجئے

شبِ قدر کی دعا  
اللَّهُمَّ إِنَّكَ عَفُوفٌ تُحِبُّ  
الْعَفْوَ فَاعْفُ عَنِّي۔

اے اللہ! آپ معاف فرمانے کو پسند فرماتے ہیں سو مجھے معاف فرما دیجئے۔

ترجمہ:  
3513

بیٹھ کر نفل پڑھنے سے  
آدھا ثواب کم ہو جاتا ہے

جناب رسول اللہ ﷺ کا ارشاد ہے کہ جو شخص کھڑا ہو کر نفل پڑھے زیادہ بہتر ہے اور جو بیٹھ کر پڑھے اس کو کھڑے ہونے والے کے اجر سے آدھا اجر ملے گا۔ [بخاری: 1064]

آپ اپنے رسالہ ”ماہنامہ علم و عمل، لاہور“ جو کہ خالصتاً دینی، علمی، تحقیقی، بزرگوں کا اعتماد شدہ، اکابرین و مشائخ کا پسندیدہ رسالہ ہے کو پڑھ کر گھر میں ایسی جگہ رکھیے جہاں آنے والے مہمان بھی اس سے فائدہ حاصل کر سکیں، اور اگر آپ مزید اپنے لئے صدقہ جاریہ بنانا چاہیں تو کم قیمت پر خرید کر تقسیم کیجئے اور اپنے دوستوں، عزیزوں کے لئے ایک سال کے لئے جاری کر سکتے ہیں۔

چشمہ حلالہ

23 - کلویسٹر فیروز پور روڈ سوگڑی گڑھ نزد کاہنہ نو، لاہور

042-35272270  
0302-4143044 0331-4546365

Email: aibneumar@yahoo.com  
www.ibin-e-umar.edu.pk

اس نمبر پر دینی مسائل پوچھے جاسکتے ہیں صبح دس تا رات دس (جب نمبر کھلا ہو)

0321-8885370





# حضرت سلیمان علیہ السلام نے کفر (جادو) نہیں کیا

أَعُوذُ بِاللّٰهِ مِنَ الشَّيْطَانِ الرَّجِيمِ ۝ بِسْمِ اللّٰهِ الرَّحْمٰنِ الرَّحِیْمِ ۝

شیخ الحدیث و التفسیر  
حضرت مولانا  
محمد سرفراز خان صاحب  
رحمۃ اللہ تعالیٰ

يُعَلِّمُونَ

تعلیم دیتے تھے

النَّاسِ

لوگوں کو

السَّحَرَةِ

جادو کی

رَبِّطْ

پیچھے ذکر ہوا تھا کہ دو چیزیں اسباب سے  
بالاتر ہیں: ① معجزہ ② کرامت۔

جب کہ ”جادو“ کا کوئی نہ کوئی سبب ضرور ہوتا ہے۔

**جادو حرام ہے:** حضرت شاہ عبدالعزیز محدث دہلوی رحمہ اللہ تعالیٰ نے اس مقام پر جادو کی تیرہ قسمیں بیان فرمائی ہیں، وہ ساری کی ساری قسمیں ناجائز اور حرام ہیں۔

شیطانوں سے مدد، جتات سے مدد، غیر اللہ سے مدد وغیرہ وغیرہ... یہ سب حرام ہیں۔

اگر کوئی جائز چیز اختیار کی جائے مگر کسی کو نقصان پہنچانے کے لئے ہو تو وہ بھی جادو ہی کی قسم ہے۔

**یہودی اور عیسائی علماء کی دھوکہ دہی:** یہودیوں کے مذہبی راہ نما

اور عیسائیوں کے پادری جادو کرتے تھے اور عوام سے کہتے تھے کہ یہ ہماری ”کرامت“ ہے۔

عوام بڑے سطحی ذہن کے ہوتے ہیں، جب وہ عجیب و غریب چیز دیکھتے ہیں تو کہتے ہیں ”واقعی بھائی! یہ تو بہت پہنچا ہوا ہے کہ اس کے ہاتھ پر کیسی کیسی چیزیں ظاہر ہوتی ہیں“۔ تو یہودیوں اور

عیسائیوں کے راہ نماؤں نے لوگوں کے ذہن اتنے بگاڑ دیئے تھے کہ جس کا کوئی حساب ہی نہیں

ہے اور پھر (مزید یہ کہ) اپنے جادو کی کڑی حضرت سلیمان علیہ السلام کے ساتھ ملاتے تھے کہ یہ تو اُن

سے نقل ہوتا چلا آ رہا ہے، حالاں کہ سلیمان علیہ السلام تو اللہ تعالیٰ کے معصوم پیغمبر تھے، وہ تو یہ بُرا کام

نہیں کر سکتے تھے، لیکن یہ یہی کہتے تھے کہ ہم جو کچھ کر رہے ہیں یہ حضرت سلیمان علیہ السلام کرتے تھے۔

**یہودی اور عیسائی علماء کی تردید:** اللہ تعالیٰ نے اس کی تردید (نفی) فرمائی

کہ ”ان لوگوں نے اُس چیز کی پیروی کی جس کو شیطان تلاوت کرتے تھے حضرت سلیمان علیہ السلام


کے عہد حکومت میں کہ جس وقت حضرت سلیمان علیہ السلام بادشاہ تھے، اللہ تعالیٰ نے اُن کو انسانوں،

جٹوں اور پرندوں پر بادشاہی کا حق دیا تھا اور وہ پرندوں کی بولیاں بھی جانتے تھے، اور اس زمانے

میں لوگوں کو جتات بھی نظر آتے تھے۔ دراصل یہ جتات جادو کرتے تھے۔ تو فرمایا ”ان یہودیوں

کے مولویوں اور پیروں نے اس چیز کی پیروی کی جس کو جتات اور شیاطین پڑھتے...“ (بقیہ صفحہ 19 پر)





سب بچوں کو

# ہبہ برابر دینا چاہئے

حضرت مولانا  
صوفی محمد سرور صاحب  
شیخ الحدیث جامعہ اشرفیہ لاہور  
صدر جامعہ عبداللہ بن عمر لاہور

اَلْحَمْدُ لِلّٰهِ رَبِّ الْعَالَمِیْنَ وَالصَّلٰوَةُ وَالسَّلَامُ عَلٰی سَیِّدِ الْمُرْسَلِیْنَ وَعَلٰی اٰلِهٖ وَاصْحَابِهٖ وَاتَّبَاعِهٖ اَجْمَعِیْنَ  
اَمَّا بَعْدُ اِمَام بخاری رحمہ اللہ تعالیٰ نے باب باندھا ہے

## بَابُ الْهَبَةِ لِلْوَلَدِ

اس باب کی غرض یہ ہے کہ امام بخاری رحمہ اللہ تعالیٰ یہ ثابت کرنا چاہتے ہیں کہ اگر کسی کے بچے ایک سے زیادہ ہوں تو سب بچوں کو ہدیہ برابر دینا واجب (یعنی ضروری) ہے۔ اگر ایک کو کم دے اور دوسرے کو زیادہ دے تو یہ جائز نہیں ہے، اور بچوں میں لڑکا اور لڑکی کو برابر دینا ہی ضروری ہے۔ مرنے کے بعد تو لڑکی کو لڑکے سے آدھا حصہ ملتا ہے لیکن اگر کوئی اپنی زندگی میں ہی اپنا مال، زمین، مکان یا نقد جو کچھ بھی ہو تقسیم کرنا چاہے تو وہ لڑکے اور لڑکی دونوں کو برابر دے، لڑکی کو لڑکے سے آدھا نہ دے۔

بَابُ الْهَبَةِ لِلْوَلَدِ اس باب میں امام بخاری جمہور فقہاء اور علماء کی مخالفت کر رہے ہیں۔ جمہور فقہاء اور علماء کرام رحمہم اللہ تعالیٰ یہ فرماتے ہیں کہ سب بچوں کو برابر دینا مستحب ہے واجب نہیں ہے۔

اختلاف کی وجہ یہ روایت ہے جو امام بخاری رحمہ اللہ تعالیٰ اس باب میں نقل کر رہے ہیں کہ حضرت نعمان بن بشیر ؓ نے اپنی بیوی کے کہنے کی وجہ سے اپنے ایک بیٹے کو غلام دیا تو ان کی اہلیہ محترمہ نے کہا کہ اس دینے پر نبی پاک ﷺ کو گواہ بناؤ، تو حضرت نعمان بن بشیر ؓ نے نبی پاک ﷺ کی خدمت میں حاضر ہوئے اور عرض کیا کہ آپ گواہ بن جائیے، نبی پاک ﷺ نے دریافت فرمایا کہ کیا تم نے اپنے سب بچوں کو ایک ایک غلام دیا ہے؟ کہا کہ نہیں، تو پھر فرمایا جس ایک کو دیا ہے اُس سے بھی واپس لے لو۔ [بخاری: 2446، فتح الباری 5/212]

حاصل یہ ہے کہ جمہور فقہاء اس کے یہ معنی کرتے ہیں کہ اگر دوسرے بچوں کو تکلیف پہنچانے کی نیت سے ایک کو یا دوسروں کو نہ دیا تو ”گناہ“ ہوگا۔ عام حالات میں گناہ نہیں ہے۔

ایک کے بچے زیادہ ہیں اور وہ کسی ایک کو زیادہ دے دے ضرورت کی وجہ سے تو جائز ہے۔

اٰمِیْن ثُمَّ اٰمِیْن وَ اٰخِرُ دَعْوَانَا اِنَّ الْحَمْدَ لِلّٰهِ رَبِّ الْعَالَمِیْنَ وَالصَّلٰوَةُ وَالسَّلَامُ عَلٰی سَیِّدِ الْمُرْسَلِیْنَ وَعَلٰی اٰلِهٖ وَاصْحَابِهٖ وَاتَّبَاعِهٖ اَجْمَعِیْنَ۔



اللہ تعالیٰ نے رمضان شریف کے مہینہ کو ہمارے لئے بخشش کا ذریعہ اور گناہ معاف کروانے کا وسیلہ بنایا ہے۔

ایک حدیث پاک کا مفہوم ہے کہ حضرت جبرائیل علیہ السلام نے بددعا فرمائی تین شخصوں کے بارے میں، اُن میں سے ایک وہ شخص بھی ہے جس نے رمضان کا مہینہ پایا اور اپنی بخشش نہ کروائی کہ وہ شخص ہلاک ہو جائے، ذلیل ہو جائے۔

آپ ﷺ نے اس پر فرمایا آمین۔ [صحیح ابن حبان: 907]  
اللہ تعالیٰ حضرت جبرائیل علیہ السلام کو بھیجنے والے اور حضرت جبرائیل علیہ السلام اللہ تعالیٰ ہی کے حکم سے بددعا کر رہے ہیں اُن لوگوں پر جنہوں نے رمضان شریف کا حق ادا نہیں کیا، اور اپنے گناہوں کی معافی نہیں مانگی اور جناب رسول اللہ ﷺ اس پر آمین فرما رہے ہیں، ذرا غور کیجئے! اس بددعا کا کتنا اثر ہوگا۔

## رمضان المبارک میں بخشش کے انمول ذرائع

① رمضان شریف میں روزے فرض کرنے کا مقصد یہی ہے کہ گناہوں کی بخشش ہو جائے۔ [بخاری 38، مسلم 1817]  
② تراویح بھی اسی لئے مقرر کی گئی ہیں کہ گناہ معاف کر دیئے جائیں۔ [بخاری 1905، مسلم 1815] ③ جو کسی ملازم کے کام میں تخفیف (کمی) کرتا ہے اس کو اللہ تعالیٰ معاف کر دیتے ہیں۔ [صحیح ابن خزیمہ: 1887]

④ اعتکاف کرنے والے کے بھی اللہ تعالیٰ گناہ معاف کر دیتے ہیں۔ [دیلی: 7981]  
⑤ جو شخص لیلة القدر میں قیام کرتا ہے اس کے بھی گناہ معاف کر دیئے جاتے ہیں۔ [بخاری 1910، مسلم 1817]  
**دیکھئے! کتنے ذرائع ایسے ہیں جن سے ہمارے گناہ معاف ہو رہے ہیں۔**

حدیث شریف میں ہے کہ ”رمضان شریف میں روزانہ ہر افطاری کے وقت وہ ساٹھ ہزار آدمی جو جہنم کے مستحق ہو چکے ہیں ان کو بھی اللہ تعالیٰ معاف فرماتے رہتے ہیں اور آخری دن میں تمام معافی پانے والے لوگوں کے برابر لوگ معاف فرماتے ہیں۔

یعنی  $30 \times 60000 = 18$  لاکھ۔ [الترغیب والترہیب: 1500]  
جب رمضان شریف کی برکت سے خود اللہ تعالیٰ نے معافی کے ذریعے قائم فرما دیئے ہیں تو اگر ہم خود اہتمام اور توجہ سے رمضان شریف میں باقاعدہ مغفرت مانگنے اور دُعا کرنے کا خاص اہتمام کر لیں تو کیا وہ معاف نہ فرمائیں گے؟ جب کہ وہ تو ایسے رحیم و کریم ہیں کہ توبہ کرنے والے سے بہت خوش ہوتے ہیں۔ اور جو شخص یہ پسند کرے کہ جب اس کا نامہ اعمال اس کو ملے تو اُسے خوشی نصیب ہو اس کو چاہئے کہ کثرت سے استغفار کیا کرے۔.....) (بقیہ صفحہ 9 پر)



① پورے ذوق و شوق سے روزے اور تراویح کا اہتمام کیا جائے تاکہ ہم رحمتِ خداوندی کے خزانوں سے حصہ پاسکیں۔ ② مسجد میں تکبیرِ اولیٰ کے ساتھ نماز باجماعت کی پابندی کا عزم (پُختہ ارادہ) کیا جائے کہ کوئی نماز فوت ہوگی نہ جماعت چھوٹے گی۔ ③ کلمہ طیبہ، درود شریف، توبہ و استغفار کی کثرت کی جائے تاکہ کوئی وقت ذکر سے خالی نہ رہے۔ ④ تلاوتِ قرآن کا خصوصی اہتمام ہو... نوافل میں بھی، دیکھ کر بھی۔ ”نماز میں قرآن شریف کی تلاوت غیر نماز کی تلاوت سے افضل ہے اور غیر نماز کی تلاوت تسبیح و تکبیر سے افضل ہے۔“ [المصیبت: 2243 بیہقی]

⑤ روزہ کا ایک مقصد تقویٰ کا حصول ہے یعنی گناہوں سے بچا جائے۔ ﴿البقرة: 183﴾ اگر گناہوں کو نہ چھوڑا تو روزہ بے جان ہے۔ نبی کریم ﷺ نے فرمایا: ”جو شخص جھوٹ اور اس پر عمل کو نہ چھوڑے تو اللہ تعالیٰ کو کوئی حاجت نہیں کہ وہ اپنا کھانا پینا چھوڑ دے۔“ [بخاری: 5710]

⑥ نظر کو گناہ سے بچانا (غیر محرم کو دیکھنے سے، ٹی وی دیکھنے سے)، زبان کی حفاظت کرنا (جھوٹ، غیبت وغیرہ سے) ہاتھ پاؤں حتیٰ کہ دماغ کے گناہوں سے بھی روزہ کو پاک رکھنا جیسے کھانا پینا چھوڑا ہے اسی طرح گناہوں کو بھی

چھوڑے، کھانا پینا افطاری کے بعد حلال ہو جاتا ہے لیکن گناہ افطاری کے بعد بھی حلال نہیں، نہ رمضان میں نہ غیر رمضان میں۔ ⑦ مغفرت اور رحمتِ خداوندی حاصل کرنے کے لئے ایک دوسرے سے آگے بڑھنا۔ ⑧ بازار اور گھریلو کاموں سے جس قدر جلد ہو سکے فراغت حاصل کرنا۔ ⑨ یہ مبارک مہینہ اہل اللہ (نیک لوگوں) کی صحبت اور خدمت میں گزارنا جیسا کہ ہمارے اکابر کا معمول تھا۔ ⑩ اپنے ملازمین کے لئے کام میں سہولت کرنا بھی مطلوب ہے۔ ⑪ اپنے پڑوسیوں اور غرباء و مساکین کی عزت اور دل داری بھی اس ماہ کا خصوصی عمل ہے۔

حدیث میں ہے ”نبی کریم ﷺ کی سخاوت اس ماہ میں بہت بڑھ جایا کرتی تھی، آپ ﷺ چلتی ہو اسے بھی زیادہ سخی ہو جاتے تھے۔“ [بخاری: 1803، مسلم: 6149]

⑫ اسلام کی سربلندی، علماء و مدارسِ دینیہ کی حفاظت، مظلوم مسلمانوں کی حمایت و نصرت اور ملک پاکستان کی حفاظت کی خوب دُعائیں کی جائیں۔

اللہ تعالیٰ ہم سب مسلمانوں کو رمضان کی قدر کرنے کی توفیق عطا فرمائے۔ آمین

شم آمین یا رب العالمین



### صحابہ کرامؓ کی اپنی اصلاح کے لئے فکر مندی

صحابہ کرامؓ کے حالات پڑھنے سے پتہ چلتا ہے کہ ہر شخص ہر آن ہر لمحہ اس فکر میں تھا کہ میرے اندر کیا خرابی ہے اور وہ کسی طرح دور ہو جائے، دوسرے کو اپنے سے بڑا اور افضل سمجھا جاتا تھا۔ حضرت حنظلہؓ ایک مرتبہ نبی کریمؐ کی خدمت میں فریاد کرتے ہوئے آئے کہ نَافِقَ حَنْظَلَةُ ”کہ حنظلہ تو منافق ہو گیا۔“ آپؐ نے پوچھا کیا بات ہے؟ تو عرض کیا کہ مجھے ایسے لگتا ہے کہ میں منافق ہو گیا ہوں اس واسطے کہ جب آپؐ کی مجلس میں ہوتا ہوں تو ایسا لگتا ہے جیسے جنت اور جہنم کو اپنی آنکھوں سے دیکھ رہا ہوں اور آخرت کی فکر دل پر سوار رہتی ہے، لیکن جب آپؐ کی مجلس سے باہر جاتا ہوں بیوی بچوں سے ملتا ہوں تو پھر وہ کیفیت ختم ہو جاتی ہے اور جو آخرت کی فکر ہے وہ میرے دل سے جاتی رہتی ہے اور دُنیا کی باتوں میں لگا رہتا ہوں یہ تو منافقت ہوئی کہ آپؐ کی مجلس میں تو آخرت کی فکر آپؐ کی مجلس سے جا کر اس سے غافل ہو گیا۔

رب یہ فکر پیدا ہو رہی ہے، کیوں؟ اس لئے کہ دماغ اس طرف لگا ہوا ہے کہ میرے اندر کیا خامی ہے؟ اس فکر کی وجہ سے دل میں یہ تشویش پیدا ہو گئی کہ میں منافق ہو گیا ہوں۔ تو آپؐ

نے تسلی دی فرمایا کہ آپ منافق نہیں ہوئے، یہ وقت وقت کی بات ہوتی ہے، یہ کیفیات جو ہیں یہ آتی جاتی رہتی ہیں، اس کی فکر زیادہ نہ کرو، الحمد للہ آپ کے اعمال درست ہیں کوئی گناہ کا کام نہیں ہوا، اس پر اللہ تعالیٰ کا شکر ادا کرو، اگر گھر جا کر جنت جہنم کا تصوّر دماغ سے ہٹ گیا اس کی وجہ سے کوئی منافقت نہیں ہوئی۔ اصل بات کی فکر کرو کہ تمہارے کام صحیح ہو رہے ہوں۔ [مسلم: 7142، ترمذی: 2514]

**کیفیات کا آنا غیر اختیاری ہے** حکیم الامت حضرت مولانا محمد اشرف علی تھانوی رحمہ اللہ تعالیٰ فرماتے ہیں کہ اکثر و بیشتر جب آدمی دین کی طرف چلتا ہے تو وہ اس چکر میں مبتلا ہو جاتا ہے کہ پہلے تو دل نماز کے اندر بہت لگا رہتا تھا اب نماز میں دل نہیں لگتا تو اسی سے بعض اوقات پریشان ہو جاتا ہے۔ تو حضرت تھانوی رحمہ اللہ تعالیٰ فرماتے ہیں کہ یہ کیفیات کہ کبھی گریہ طاری ہو گیا، کبھی نہیں ہوا، کبھی رونا آ گیا، کبھی نہیں آیا، یہ غیر اختیاری امور ہیں، انسان کے اختیار میں نہیں ہے کہ رونا آئے، یہ کام تو کچھ اور لوگوں کے ہوتے ہیں جو زبردستی اپنے آپ کو رلاتے ہیں، اُن کو یہ فن بھی آتا ہے کہ جب چاہے رولے اور جب چاہے ہنس لے۔

لیکن عام طور سے جو رونا آتا ہے یہ غیر اختیاری



معاملہ ہے کہ کبھی رونا آگیا کبھی نہیں آیا۔

اللہ تعالیٰ نے شریعت کا مدار اس غیر اختیاری کام پر نہیں رکھا، لہذا اس کی فکر میں مت پڑو، اگر آگیا تو اچھی بات ہے کہ اللہ تعالیٰ کے سامنے رولنے، یہ دیکھو کہ تم سے جو اصل مطلوب ہے وہ عمل صحیح ہو رہا ہے کہ نہیں۔ نماز پڑھ رہے ہو، روزہ رکھ رہے ہو، جھوٹ سے بچ رہے ہو تو الحمد للہ اللہ تعالیٰ کا فضل و کرم ہے یہ کیفیات تو آتی رہتی ہیں ان کی فکر میں نہ پڑو۔

**نماز میں دل لگانا فرض ہے** نماز میں دل نہ لگنا اپنے اختیار کی بات نہیں ہے۔ حکیم الامت حضرت مولانا محمد اشرف علی تھانوی رحمہ اللہ تعالیٰ فرماتے ہیں کہ ایک مرتبہ ایک صاحب نے عرض کیا کہ حضرت! نماز میں میرا دل ہی نہیں لگتا، تو حضرت نے فرمایا کہ ”دل لگنا فرض نہیں دل لگانا فرض ہے“ مطلب یہ کہ اپنی طرف سے دل لگانے کی کوشش تو کر لو لیکن اگر نہیں لگتا غیر اختیاری طور پر خیالات آتے ہیں تو اُس پر کوئی مواخذہ (پکڑ) نہیں۔

**حضرت گنگوہی کی مبارک باد** حضرت مولانا رشید احمد گنگوہی رحمہ اللہ تعالیٰ فرماتے ہیں کہ میں مبارک باد دیتا ہوں اُس شخص کو کہ جس کو ساری زندگی نماز میں مزہ نہ آیا ہو پھر بھی پڑھتا رہا۔ اس بات کی مبارک باد دیتا ہوں کہ الحمد للہ اس نے باوجود مزہ نہ آنے کے محض اللہ تعالیٰ کی خاطر نماز پڑھی ہے، اگر مزہ آرہا ہوتا تو ہو سکتا

ہے کہ مزہ کی خاطر پڑھتا کہ مزہ آرہا ہے چلو یہ بھی ایک مزہ کا کام ہے اس لئے پڑھ رہا ہوں لیکن جس کو مزہ نہ آیا اور پھر بھی باوجود دل نہ چاہنے کے، دل نہ لگنے کے حاضر ہو گیا تو وہ اللہ تعالیٰ کی خاطر اپنے نفس کو کچل کر اپنی خواہشات کو پامال کر کے اللہ تعالیٰ کی بارگاہ میں حاضر ہوا تو میں اُس کو مبارک باد دیتا ہوں۔

**نمازوں کی ناقدری نہ کیجئے** اکثر ہمارے دل میں یہ خیال آیا کرتا ہے کہ ہم کیا کریں؟ ہماری نمازیں کیا بس سر مارنا ہے، نماز میں کھڑے ہیں تو دل میں ناپاک خیالات آرہے ہیں، اس کی وجہ سے بعض اوقات ہم اپنی نمازوں کی ناقدری شروع کر دیتے ہیں، کہتے ہیں ہماری نمازیں کیا؟ اور یہ بھی درحقیقت شیطان کا ایک دھوکہ ہے کیوں کہ اگر دل میں یہ بات بیٹھ گئی کہ ہماری نمازیں کچھ نہیں ہیں تو یہ بات آگے بڑھ کر کسی وقت نماز کو چھڑوا بھی سکتی ہے تو یہ شیطان کا دھوکہ ہے۔

**نماز میں کوتاہی ہو جائے تو توبہ کرلو** حضرت شیخ عارفی رحمہ اللہ تعالیٰ فرماتے تھے کہ اللہ تعالیٰ کا شکر ا کرو کہ اُس نے توفیق عطا فرمادی۔ ہاں! جو اس میں غلطیاں ہوئیں ان سے توبہ استغفار کرلو۔ لیکن اس کی ناقدری نہ کرو۔ اور یہی وجہ ہے کہ نبی کریم ﷺ کی سنت یہ ہے کہ نماز پڑھنے کے بعد آپ ﷺ تین مرتبہ فرماتے تھے **اَسْتَغْفِرُ اللہَ** [سنن ترمذی: 300] (جاری ہے)



بِسْمِ اللَّهِ الرَّحْمَنِ الرَّحِيمِ

وَهُوَ شَهْرُ الصَّبْرِ وَالصَّبْرُ ثَوَابُهُ الْجَنَّةُ۔

”رمضان صبر کا مہینہ ہے اور صبر کا ثواب

جنت ہے۔“ [ابن خزیمہ: 1887]

لَوْ كَانَ الصَّبْرُ رَجُلًا لَكَانَ رَجُلًا كَرِيمًا۔

جناب رسول اللہ ﷺ کا ارشاد گرامی ہے کہ

”اگر صبر انسان ہوتا تو بڑا مہربان ہوتا۔“ [حلیۃ لابی نعیم 290/8]

صبر ایسی چیز ہے کہ جس کی زندگی کے

ہر ہر شعبہ میں ضرورت ہے۔

### صبر کی تین قسمیں ہیں

① صَبْرٌ عَلَى الطَّاعَةِ ”نیکی پر صبر“ یہ ہے کہ نیکی کرنے میں نفس رُکاوٹ ڈالے۔

جیسے گرمیوں کا روزہ اور سردیوں میں فجر کی نماز بہت مشکل معلوم ہوتے ہیں۔ یہاں نفس کی نہ مانے بلکہ نیکی پر صبر کرے یعنی فوراً حکم کو پورا کرے۔

② صَبْرٌ فِي الْمُصِيبَةِ ”مصیبت میں صبر“ یہ ہے کہ مصیبت اور پریشانی کے موقع پر گناہ نہ کرے۔ مثلاً کسی حادثہ کی صورت میں شکوہ و شکایت نہ کرے اور اپنے ہاتھ پاؤں اور زبان وغیرہ سے گناہ سرزد نہ ہونے دے۔

③ صَبْرٌ عَنِ الْمَعْصِيَةِ ”گناہ پر صبر“ یہ ہے کہ گناہ کے موقع پر اپنے آپ کو گناہ سے روکے۔ جیسے بد نظری کا موقع ہو پھر اس سے

بچے تو اس سے دل میں نور پیدا ہوتا ہے ایسے ہی غیبت کرنے یا سننے سے بچے تو بہت ثواب ہوتا ہے۔

### صبر کی اونچی شان

ہماری حالت اتنی کمزور ہے کہ پسندیدہ چیز کے چلے جانے پر بے صبرے ہو جاتے ہیں اور طرح طرح کے گناہ کر بیٹھتے ہیں۔ جب کہ جناب رسول اللہ ﷺ اور صحابہ کرام رضی اللہ عنہم تو پسندیدہ چیز کو خود دور فرما دیا کرتے تھے۔ اسی وجہ سے آپ ﷺ اور صحابہ کرام رضی اللہ عنہم کی صبر کی شان تو بہت اونچی ہے۔

جیسے ایک مرتبہ جناب رسول اللہ ﷺ خلاف معمول نماز کے فوراً بعد لوگوں کے درمیان سے ہوتے ہوئے گھر تشریف لے گئے اور پھر جلد ہی واپس تشریف لے آئے پھر آپ ﷺ نے ارشاد فرمایا کہ ”کچھ سونا گھر پر پڑا تھا میں نے کہا تقسیم کر آؤں، اس لئے گیا تھا۔“ [طبرانی: 11697]

اسی طرح بوقت ضرورت چندہ جمع کرنے کے لئے حضرت عمر فاروق رضی اللہ عنہ گھر کے سارے مال کا آدھا حصہ یہ کہتے ہوئے لے آئے کہ آج ابو بکر صدیق رضی اللہ عنہ سے آگے نکل جاؤں گا کیوں کہ وہ اتنا مال کہاں سے لائیں گے؟ جا کر دیکھا تو حضرت ابو بکر صدیق رضی اللہ عنہ پورے گھر کا سارا مال لے آئے۔ جناب رسول اللہ



ﷺ نے پوچھا گھر کیا چھوڑا؟ حضرت ابو بکر صدیق رضی اللہ عنہ نے عرض کیا اللہ اور اللہ کے رسول کا نام۔ [3675 ترمذی، 1680 ابوداؤد]

خیر! یہ حضرات بڑے اُونچے درجہ کے تھے۔ ہمارے لئے بس اتنا ہی کافی ہے کہ اسباب اختیار کر کے بھروسہ اللہ تعالیٰ پر رکھیں اور ہر کام میں صبر سے کام لیں۔ قرآن پاک میں اللہ تعالیٰ کا ارشاد ہے: ”نماز پڑھا کرو اور صبر کیا کرو۔“ البقرہ: 153 ایک تفسیر میں یہاں صبر سے مراد روزہ ہے کہ صبر یعنی روزہ اور نماز سے کام لیا کرو۔

**ایک ملفوظ:** ایک شخص نے حکیم الامت حضرت مولانا محمد اشرف علی تھانوی رحمہ اللہ تعالیٰ سے عرض کیا کہ حافظ لوگ جو محراب (تراویح) سناتے ہیں اور اُن کو دیا جاتا ہے اور علماء اس کو قرآن کی اُجرت قرار دے کر ”نا جائز“ کہتے ہیں اگر اس کو حبسِ اوقات (خاص اوقات میں اپنے آپ کو روکے رکھنا) کی اُجرت قرار دی جائے تو کیا بُرائی ہے؟ فرمایا کہ حبسِ اوقات کی اُجرت کہاں ہے؟ اگر حافظ جی مہینہ تک ٹھہرے رہے اور پڑھے نہیں تو کون دے گا؟ اور اگر حافظ جی دن بھر پھرا کریں اور رات کو (قرآن) سُنادیں تو مل جائے گا یہ خالص اُجرت قرآن پڑھنے پر ہے۔

رمضان المبارک میں قرآن پاک تراویح میں سُنایا جاتا ہے اور ختم کیا جاتا ہے اور یہ مستحب بھی ہے لیکن اس کے عوض میں کوئی رقم لینا شرعاً جائز نہیں ہے۔ جیسے قرآن پاک یا کچھ اور پڑھ کر

ایصالِ ثواب کر کے اس کا معاوضہ لینا، کچھ کھاپی لینا جائز نہیں ہے ایسے ہی تراویح میں بھی قرآن پاک پڑھ کر اس کا معاوضہ لینا جائز نہیں ہے۔ شریعت کا یہی حکم ہے۔

اللہ تعالیٰ ہمیں توفیق عطا فرمائیں۔ آمین

## بقیہ: ...رمضان میں بخشش کے انمول ذریعے

جب کوئی مسلمان گناہ کرتا ہے تو جو فرشتہ اس گناہ کو لکھنے والا ہے وہ تین ساعات (لمحے) انتظار کرتا ہے فوراً وہ گناہ نہیں لکھتا اگر وہ توبہ کر لیتا ہے تو وہ فرشتہ گناہ نہیں لکھتا۔ (تفسیر الحازن، سورۃ الرعد 7/4)

**دیکھئے!** اللہ جل شانہ نے یہ کتنی رعایت دی ہے۔ لہذا ہم کو بھی چاہئے کہ ہر گناہ سے بچیں خاص کر رمضان المبارک کے اس مختصر عرصے میں ہر قسم کے گناہ سے بچنے کی مکمل کوشش کریں اور اس کے لمحات کو زیادہ سے زیادہ توبہ و استغفار میں گزاریں۔ حکیم الامت حضرت مولانا محمد اشرف علی صاحب تھانوی رحمہ اللہ تعالیٰ کا ارشاد ہے کہ ”جو شخص رمضان شریف کے (اس ٹریننگ کے) مہینے کو احتیاط سے (گناہ سے بچتے ہوئے) گزارے گا اللہ تعالیٰ کی رحمت بے پناہ ہے اُس کو باقی 11 ماہ کے اندر بھی گناہ سے بچنے کی توفیق ہو جائے گی۔“

اللہ تعالیٰ تبارک و تعالیٰ ہمیں اس مبارک زمانہ کی ہر لمحہ قدر کرنے کی توفیق عطا فرمادیں۔ آمین



## سے بچئے، اچھے کام کیجئے سب گناہ معاف (از مدیر ماہ نامہ علم و عمل، لاہور)


① جناب رسول اللہ صلی اللہ تعالیٰ علیہ وعلیٰ آلہ وسلم نے فرمایا کہ ”جس نے رمضان کا روزہ رکھا، اور اس کی حدود کی پہچان حاصل کی، جن کاموں کی رعایت ضروری ہے ان کی رعایت کی تو اس کے تمام گزشتہ گناہوں کی مغفرت کر دی جاتی ہے۔“ [ابن حبان 3433، بیہقی 2623]



② جناب رسول اللہ صلی اللہ تعالیٰ علیہ وعلیٰ آلہ وسلم نے فرمایا کہ ”رمضان المبارک میں اللہ تعالیٰ کا ذکر کرنے والا شخص (مرد ہو یا عورت) بخشا بخشایا ہے، اور اللہ تعالیٰ سے مانگنے والا نامراد نہیں رہتا یعنی اس کی دعائیں قبول ہوتی ہیں۔“ [طبرانی فی الاوسط: 6170]

③ جناب رسول اللہ صلی اللہ تعالیٰ علیہ وعلیٰ آلہ وسلم نے فرمایا کہ ”رمضان المبارک کا مہینہ میری امت کا مہینہ ہے، جس مسلمان نے روزہ رکھا، جھوٹ نہ بولا، کسی کی غیبت نہ کی، اور حلال رزق سے افطار کیا، اندھیری رات میں فجر وعشاء کی نماز کے لئے مسجد میں جانے کی کوشش کرتا رہا اور اپنے باقی فرائض کی حفاظت کرتا رہا یعنی بروقت فرض، واجب ادا کرتا رہا تو وہ اپنے گناہوں سے ایسے نکل جائے گا جیسے سانپ اپنی کچلی سے نکلتا ہے۔“ [الترغیب والترہیب: 1494]

④ جناب رسول اللہ صلی اللہ تعالیٰ علیہ وعلیٰ آلہ وسلم نے فرمایا کہ ”جب رمضان المبارک کی پہلی رات ہوتی ہے جنت کے تمام دروازے کھول دیئے جاتے ہیں اور پورے مہینہ میں ایک بھی دروازہ (ایک منٹ کے لئے بھی) بند نہیں کیا جاتا اور دوزخ کے تمام دروازے بند کر دیئے جاتے ہیں اور پورے مہینہ میں دوزخ کا کوئی بھی دروازہ (ایک منٹ کے لئے بھی) نہیں کھولا جاتا، اور سرکش شیاطین قید کر دیئے جاتے ہیں، اور ہر رات پکارنے والا صبح تک پکارتا رہتا ہے کہ اے خیر کے تلاش کرنے والے! متوجہ ہو اور بشارت حاصل کر، اور اے بُرائی کے طلب گار! بس کر اور آنکھیں کھول۔ اس کے بعد فرشتہ کہتا ہے: ہے کوئی مغفرت چاہنے والا کہ اس کی مغفرت کر دی جائے؟ ہے کوئی توبہ کرنے والا کہ حق تعالیٰ جل شانہ اس کی توبہ قبول فرمائیں؟ ہے کوئی دعا کرنے والا کہ اس کی دعا قبول کی جائے؟ ہے کوئی مانگنے والا کہ اس کا سوال پورا کیا جائے۔“ [بیہقی 3334]



⑤ جناب رسول اللہ صلی اللہ تعالیٰ علیہ وعلیٰ آلہ وسلم نے فرمایا کہ ”جس نے رمضان المبارک کے روزے رکھے اور عیدین کے دن غسل کر کے عید گاہ کی طرف گیا اور رمضان المبارک کو صدقہ فطر پر ختم کیا تو عید گاہ سے وہ (مرد) اس حال میں لوٹے گا کہ اس کی مغفرت ہو چکی ہوگی۔“ [طبرانی فی الاوسط: 5784]



# ماہِ رمضان کی آمد تلاوتِ قرآن کریم

مرسلہ  
محمد راشد  
ڈیرہ اسماعیل خان  
حضرت مولانا  
ابراہیم حق ہر دوئی صاحب  
از ملفوظات

**تلاوتِ قرآن کا مطلب** ارشاد فرمایا کہ رمضان میں کرنے کی چیزوں میں سے ایک یہ ہے کہ تلاوت کا اہتمام کرے۔ تلاوت کا مطلب ہم سمجھتے ہیں کہ ایک پارے سے تیس پارے تک پڑھنا، بلکہ تلاوت کہتے ہیں کہ قرآن پاک کا پڑھنا۔ اب مان لو ایک شخص ہے وہ پورا قرآن نہ پڑھا ہو چند سورتیں پڑھی ہیں یا یاد ہیں تو اسے جو سورتیں یاد ہیں انہیں پڑھ لے۔ تو یہی اس کی تلاوت ہوگی۔ ایک دفعہ قُلْ هُوَ اللَّهُ أَحَدٌ (سورۃ اخلاص) سورۃ فلق، سورۃ ناس فجر کے بعد پڑھ لے تو حفاظت رہتی ہے۔ یس شریف پڑھ لی تو دن بھر کے کاموں میں آسانی اور سہولت ہو جاتی ہے۔ (مجالس محی السنۃ: ص 51)

**تلاوتِ قرآن کی کثرت** ارشاد فرمایا کہ بعض اللہ تعالیٰ کے بندے ایسے ہوتے ہیں کہ اس طرح کی عادت ڈال لیتے ہیں کہ کسی کو پتہ نہیں ہوتا۔ شیخ الحدیث حضرت مولانا محمد زکریا صاحب مہاجر مدنی رحمہ اللہ تعالیٰ رمضان شریف میں ایک قرآن پاک تو دن بھر میں ختم فرمایا کرتے تھے اور ایک رات میں اور ایک تراویح والا (یعنی اکٹھ ختم فرماتے)۔ (مجالس محی السنۃ: ص 53)

**تلاوتِ قرآن کی صحت** ارشاد فرمایا کہ اکثر معاملات میں کچھ نہ کچھ مستحبات و مستحبات ہیں اور اس کا جو جمال ہے آج اکثر سے اکثر خواص

بھی اس سے غافل ہیں۔ بڑے بڑے قاریوں کو دیکھا کہ تراویح میں قرآن پاک صحیح کرنے کی فکر کا خیال نہیں، اگر کسی شاعر کا کلام پڑھا جا رہا ہو اور وہ شاعر بھی اس مجلس میں موجود ہو تو پڑھنے والا کتنی احتیاط سے پڑھتا ہے، اگر کسی نے غلط پڑھ دیا تو شاعر کو کتنا ناگوار ہوتا ہے۔ اگر کسی بادشاہ شاعر کے کلام کو کوئی غلط سسلط پڑھے تو بادشاہ کس قدر ناراض ہوگا؟ (رب غور کا مقام ہے کہ مخلوق کے کلام میں تو اس قدر احتیاط اور خالق کے کلام کو جس طرح چاہیں پڑھیں۔ پھر اس پر یہ توقع کہ ہر حرف پردس نیکیاں ملیں گی۔ اس کی وجہ یہ ہے کہ کلام اللہ کی جیسی عظمت ہونی چاہئے تھی آج اس میں کمی ہو گئی ہے، جس کی بنا پر یہ معاملہ ہو رہا ہے۔ اس لئے تلاوت کے وقت یہ دھیان رکھا جائے کہ اللہ تعالیٰ نے ہم کو حکم دیا ہے کہ ہم کو سناؤ! کیسا پڑھتے ہو؟ اور جو لوگ سننے والے ہیں وہ یہ خیال کریں کہ احکم الحاکمین کا کلام پڑھا جا رہا ہے۔ انتہائی عظمت و محبت کے ساتھ سنیں۔ اس سے ان شاء اللہ تعالیٰ قرآن پاک کی عظمت پیدا ہو جائے گی۔ (ملفوظات ابرار: ص 30)

اللہ تعالیٰ صحیح صحیح تجوید کے ساتھ ہمیں اپنا کلام پڑھنے کی توفیق عطا فرمائے۔ آمین



# موسم گرما کی شدت اور روزہ داروں کی بلکہ ہمت

مولانا  
محمد طیب الیاس صاحب  
لاہور

بِسْمِ اللّٰهِ الرَّحْمٰنِ الرَّحِیْمِ

اللہ تبارک و تعالیٰ کا ارشاد ہے:

يَا أَيُّهَا الَّذِينَ آمَنُوا كُتِبَ عَلَيْكُمُ

الصِّيَامُ الْآيَةُ ﴿البقرة: 183﴾

”اے ایمان والو! تم پر روزہ فرض کیا گیا ہے۔“

حدیث پاک میں نبی کریم ﷺ کا ارشاد ہے کہ

إِنَّ اللَّهَ فَرَضَ صِيَامَ

رَمَضَانَ - الحديث [نسائی: 2210]

”اللہ تعالیٰ نے رمضان کے

روزے کو فرض فرمایا۔“

رمضان شریف کے روزے ہر مسلمان (مرد و

عورت) پر جو مجنون اور نابالغ نہ ہوں فرض ہیں

جب تک کوئی (شرعی) عُذر نہ ہو، روزہ چھوڑنا

دُست نہیں ہے۔ (بہشتی زیور 202/3 بحوالہ ہندیہ)

بہت سے خوش قسمت انسان بڑے اہتمام

سے روزہ رکھتے ہیں اور اس کے علاوہ دوسری

عبادات بھی ادا کر کے اپنے لئے ذخیرہ آخرت

جمع کرتے ہیں اور وہ رمضان کی بابرکت

ساعات سے خوب فیض یاب ہوتے ہیں، اُن

کے ارادوں میں موسم کی شدت کوئی رُکاوٹ

نہیں ڈالتی اور اللہ تعالیٰ کی رضا کے حاصل کرنے

کے لئے روزہ کی طوالت، پیاس کی کثرت اور

جس کا موسم ان کے ارادوں کو کمزور نہیں ہونے دیتا۔

جب کہ بعض بد قسمت اور کم ہمت لوگ بلا وجہ

روزے چھوڑ کر نہ صرف بہت بڑے ثواب سے محروم ہو جاتے ہیں بلکہ وہ اپنے رب تعالیٰ کی ناراضگی بھی مول لیتے ہیں حالاں کہ اگر ذرا سی ہمت کر لی جائے تو اللہ تعالیٰ صبر کی توفیق عطا فرما دیتے ہیں اور روزہ رکھنا آسان ہو جاتا ہے اور بعض بد بخت نافرمانی کا گھلم گھلا اظہار کرتے ہیں کہ اعلانیہ کھاتے پیتے ہیں۔ اور بلا وجہ روزہ نہیں رکھتے بڑے شرم کا مقام ہے کہ جس کی نعمتیں استعمال کرتے ہیں اس کے حکم کی ذرہ پرواہ نہیں کرتے۔ بہر حال ذیل میں روزہ داروں کے چند ایمان افروز واقعات ذکر کئے جاتے ہیں جس سے روزہ داروں کی ہمت میں اضافہ ہو اور روزہ خوروں کے لئے عبرت کا سامان ہو اور وہ بھی اللہ تعالیٰ کے حکم کی لاج رکھنے والے بن جائیں۔

**پہلا واقعہ:** عبداللہ ڈی ہوگ ڈچ نیوی میں اعلیٰ افسر تھا۔ وہاں سے ریٹائرمنٹ لے کر وہ ایک کارگو شپ (سامان بردار بحری جہاز) کا کپتان بن گیا، یہ جہاز مشرقی بندرگاہوں اور یورپ کے درمیان بار برداری کے کام آتا تھا۔ 1948ء میں ایک بار اس کا جہاز کراچی کی بندرگاہ پر کچھ سامان لدوانے کے لئے رُکا، گرمی اور جس کا موسم تھا، سامان لادنے والے مزدور پسینے میں شرابور تھے، جہاز کے عملہ نے اُنہیں ٹھنڈا پانی دیا تو سب مزدوروں نے پینے



سے انکار کر دیا کیوں کہ اُن کا روزہ تھا۔

ڈی ہوگ کو ایک بوڑھے مزدور پر بڑا ترس آیا جو گرمی، جس اور سامان کے بوجھ تلے بد حال ہو رہا تھا۔ دوسروں کی نظروں سے بچا کر وہ اس بوڑھے مزدور کو اپنے کیبن میں لے گیا اور اُسے ٹھنڈے جوس کا گلاس دے کر اشارہ کیا کہ یہاں پر اُسے کوئی نہیں دیکھ رہا وہ چپکے سے اسے پی لے۔ بوڑھے مزدور نے نفی میں سر ہلایا اور جوس کا گلاس پئے بغیر واپس کر دیا اور آسمان کی طرف انگلی اٹھا کر اللہ اللہ کہتا ہوا کیبن سے باہر آ گیا۔ اُن دیکھے خدا کی ذات پر اس قدر مکمل، پُختہ ایمان دیکھ کر ڈی ہوگ کا دل تو اسی وقت مسلمان ہو گیا لیکن اس کے دماغ نے یہ تبدیلی ایک برس کے بعد قبول کی۔ (شہاب نامہ: ص 542)

**دوسرا واقعہ:** اپریل 1919ء میں رولٹ ایکٹ کے خلاف جلیانوالہ باغ امرتسر میں احتجاجی جلسے پر گورافوج نے فائرنگ کر کے تقریباً 300 مظاہرین ہلاک کر دیئے۔

تب ایک برطانوی میجر ریمزے میسی نے نہتے مظاہرین پر گولی چلانے سے صاف انکار کر دیا تھا۔ اس پر میجر میسی کا عہدہ گھٹا دیا گیا۔ 1930ء میں میجر میسی قلعہ اٹک میں تعینات تھا اُس نے اپنے دفتر کی کھڑکی سے دیکھا کہ ایک سکھ حوالدار شدید گرمی میں ایک مسلمان سپاہی کو میدان میں دوڑا رہا ہے جس نے سر پر ریت کی بوری اٹھا رکھی تھی۔

بھاگتے بھاگتے سپاہی سُست پڑتا تو حوالدار اسے ہنٹر رسید کرتا، خاصی دیر بعد سکھ حوالدار نے مسلمان سپاہی کو وقفہ کا اشارہ کیا تو وہ سپاہی ریت کی بوری زمین پر رکھ کر سیدھا نل کی طرف گیا اور وضو کر کے وہیں دھوپ میں اس نے نماز کی نیت باندھ لی، میجر میسی بڑی حیرت سے یہ منظر دیکھ رہا تھا، سپاہی نماز سے فارغ ہوا تو میجر نے ان دونوں کو اپنے دفتر میں بلوایا، سکھ حوالدار نے بتلایا کہ اس کو صبح کی پریڈ میں دیر سے شامل ہونے پر سزا دی جا رہی ہے۔ میجر نے سپاہی کی باقی سزا معاف کر وادی اور اس سے پوچھا کہ تم اتنی سخت گرمی میں نل پر پہنچ کر پانی پئے بغیر ہی وضو کر کے نماز کے لئے کیوں کھڑے ہو گئے؟ سپاہی نے بتایا کہ میرا روزہ ہے۔ میجر نے کہا ”مگر وہاں تمہیں کون دیکھ رہا تھا؟ سپاہی بولا ”میرا اللہ تو مجھے دیکھ رہا تھا“۔ مسلمان سپاہی کے اس ایمان، یقین کا انگریز میجر پر اتنا اثر ہوا کہ اس نے انگریزی لٹریچر اور ترجمہ قرآن خرید کر مطالعہ کیا اور اسلام قبول کر لیا۔ (ہفت روزہ ندائے ملت 16 تا 22 فروری 2006ء)

یہ تو اُن لوگوں کا حال تھا لیکن آج اپنے معاشرہ پر نظر ڈالی جائے تو ہم لوگ بلاوجہ روزہ چھوڑ دیتے ہیں اور بہانہ بناتے ہیں کہ ہم روزہ نہیں رکھ سکتے۔ یاد رکھئے! کہ اللہ تعالیٰ دلوں کے احوال کو بخوبی جانتا ہے۔ اللہ تعالیٰ ہمیں ان واقعات سے سبق حاصل کرنے کی توفیق عطا فرمائے۔ آمین



# رمضان المبارک کی برکات

تحریر  
حافظ  
محمد امان اللہ خان  
سرحد

رمضان المبارک کا مہینہ رحمتوں اور برکتوں کا مہینہ ہے۔ اس میں اللہ تعالیٰ کی رحمتیں اور برکتیں بارش کی طرح نازل ہوتی ہیں، لیکن اس کے مستحق وہی لوگ ہو سکتے ہیں جو عبادات اور اعمالِ صالحہ کے ذریعہ اس کے حصول کے لئے کوشش کریں۔ بیت اللہ شریف میں اللہ تعالیٰ کی رحمتیں نازل ہوتی ہیں، مسجد نبوی میں بھی اور دیگر تمام مساجد میں بھی اللہ تعالیٰ کی رحمتوں کا نزول ہوتا رہتا ہے لیکن ان رحمتوں کے حصول کے لئے اس کے پاس جانا ہوتا ہے جب کہ رمضان المبارک کی رحمتیں ہمارے پاس آتی ہیں۔

رب یہ ہم پر منحصر ہے کہ ان رحمتوں کو حاصل کرتے ہیں یا غفلت کر کے خود کو محروم رکھتے ہیں۔ روزہ میں بندہ جب مرغوبات اور خواہشات سے اپنے آپ کو روک لیتا ہے جو اپنی ذات کے اعتبار سے جائز اور حلال ہے تو ان چیزوں سے بدرجہ اولیٰ دور رہے گا جو شرعاً ممنوع اور حرام ہیں۔ پھر بھوک اور پیاس کی وجہ سے نفسانی قوت کمزور ہوتی ہے اور شہوت کی تیزی میں کمی آتی ہے، نفسانیت مردہ اور روحانیت زندہ ہوتی ہے جس کی وجہ سے اس کا دل خوفِ خداوندی سے لب ریز ہوتا ہے اور اطاعتِ خدا اور اطاعتِ رسول کا جذبہ پیدا ہوتا ہے۔ رسول اللہ ﷺ نے فرمایا ”رمضان المبارک

اللہ جل شانہ کا مہینہ ہے۔“ [طبرانی فی الاوسط 1444] بعض کہتے ہیں کہ رمضان نام اسی لئے رکھا گیا کہ اس میں عبادت سے گناہ جلتے ہیں۔ (فیض القدیر: 2596) نبی کریم ﷺ نے فرمایا کہ ”ہر چیز کی زکوٰۃ ہوتی ہے اور جسم کی زکوٰۃ روزہ ہے۔“ [ابن ماجہ: 1745] گویا رمضان کے روزوں سے جسمانی اور روحانی ہر قسم کے امراض سے پاکی حاصل ہوتی ہے۔ ایک حدیث میں نبی کریم ﷺ نے فرمایا ”کہ یہ وہ مہینہ ہے جس میں مؤمن کا رزق کشادہ کیا جاتا ہے۔“ [صحیح ابن خزیمہ: 1887] روزہ سے جہاں ظاہر و باطن پاک ہوتے ہیں وہاں صحت اور تندرستی بھی حاصل ہوتی ہے۔ نبی کریم ﷺ نے فرمایا: ”روزے رکھو صحت مند رہو گے۔“ [طبرانی فی الاوسط 8312]

اس مہینہ کی سب سے بڑی نعمت یہ ہے کہ جنت کے دروازے کھل جاتے ہیں اور جہنم کے دروازے بند ہو جاتے ہیں، اس کا بڑا فائدہ عالمِ برزخ والوں کو ہوتا ہے کہ جہنم کی سختیوں میں کمی آ جاتی ہے اور شیاطین قید کر لئے جاتے ہیں۔ حکیم الامت حضرت تھانوی رحمہ اللہ تعالیٰ فرماتے ہیں توفیقِ حق ہمت و عزم سے حاصل ہوتی ہے اس لئے اہل اسلام کو خصوصاً رمضان میں اپنی توانائیاں اعمالِ صالحہ یعنی فرائض کی ادائیگی، نوافل، تلاوت، ذکر و اذکار میں صرف کرنی چاہئے اور لغویات سے بچنا چاہئے۔ اللہ تعالیٰ ہمیں عمل کی توفیق عطا فرمائیں۔ آمین



# بد اعمالیوں کی مختلف سزائیں

قسط: 4

مولانا مجیب الرحمن، ڈیرہ اسماعیل خان

زمین میں دھنسا اور شکلوں کا تبدیل ہونا ① حضرت عبد اللہ بن عمر رضی اللہ تعالیٰ عنہما سے منقول ہے کہ رسول اللہ ﷺ نے ارشاد فرمایا: ”میری امت میں دھنسا اور شکل بدلنا بھی ہوگا اور یہ تقدیر کے عقیدے کے منکروں میں ہوگا۔“ [ترمذی 2152]

② حضرت سہل بن سعد رضی اللہ عنہ سے منقول ہے کہ رسول اللہ ﷺ نے فرمایا: ”میری امت کے آخری دور میں زمین میں دھنسا، پتھروں کی بارش اور شکلیں تبدیل ہوں گی، پوچھا گیا کب ہوگا؟ فرمایا جب گانے بجانے کے آلات اور گانے والی عورتیں ظاہر ہوں گی اور شراب پینا جائز سمجھا جائے گا۔“ [ذم الملاحی لابن ابی الدنیا 277/5]

③ حضرت ابوامامہ رضی اللہ عنہ سے حدیث منقول ہے کہ رسول اللہ ﷺ نے فرمایا ”اس امت کے کچھ لوگ کھانے پینے اور کھیل کے شغل میں رات گزاریں گے صبح کو ان کی شکلیں بندروں اور خنزیروں کی ہو جائیں گی اور کئی لوگ صبح کو دھنس جائیں گے اور پتھروں کی بارش ہوگی۔ صبح کو لوگ کہہ رہے ہوں گے رات فلاں گھر دھنس گیا، یا رات فلاں خاندان دھنس گیا اور ان پر اللہ تعالیٰ بُری آندھی جس نے عاد کو ہلاک کیا بھیجیں گے، کیوں کہ وہ شراب پیتے ہوں گے اور سود کھاتے ہوں گے اور گانے والی عورتیں رکھتے

ہوں گے اور ریشم پہنتے ہوں گے اور رشتہ داریاں توڑتے ہوں گے۔ [حوالہ بالا 278/5]

④ حضرت ابو ہریرہ رضی اللہ عنہ سے منقول ہے کہ نبی کریم ﷺ نے فرمایا ”آخر زمانہ میں اس امت کے کچھ لوگوں کی شکلیں بندروں اور خنزیروں کی ہو جائیں گی، صحابہ کرام رضی اللہ عنہم نے عرض کیا یا رسول اللہ ﷺ وہ لوگ توحید اور رسالت کی گواہی دیتے ہوں گے؟ فرمایا ہاں! اور روزے بھی رکھتے ہوں گے، نمازیں بھی پڑھتے ہوں گے، حج بھی کرتے ہوں گے۔ عرض کیا: کیا وجہ ہوگی؟ فرمایا گانے کے آلات اور ڈھول اور گانے والی عورتیں رکھیں گے، رات شراب پینے اور کھیل میں گزاریں گے اور صبح بندر اور خنزیر ہو چکے ہوں گے۔ [حوالہ بالا 280/5-281]

عیش اور مزے لوٹنے والے سوچیں اور عبرت پکڑیں یہ امت کن خرمیتوں میں مبتلا ہوگئی، کہیں ہمارے گھروں میں ہماری اولادیں اسی عیش پرستی کا سبق تو نہیں پڑھ رہیں؟ کہیں ہمارے رشتہ داروں اور گھرانہ میں یہ بیماریاں عام تو نہیں ہو گئیں؟ اگر ایسا ہے تو ہم ان کو ڈرائیں، خوف دلائیں تاکہ وہ باز آجائیں اور دنیا و آخرت کی رسوائیوں اور عذاب سے بچ جائیں۔

جاری ہے



# گیارہ قیمتی نسخے

از مدیر

ماہ نامہ ”علم و عمل“  
لاہور

رمضان المبارک کا مہینہ روحانی ترقی کا مہینہ ہے، اس میں ضروری کاموں، فرائض، نفلی عبادات، تسبیحات اور تلاوت میں مصروفیت بڑھ جائے تو یہی ماہ ہمارے لئے برکت اور ترقی کا مہینہ بن سکتا ہے۔ افسوس! کہ ہم اس ماہ کو بھی دوسرے مہینوں کی طرح فضولیات میں گزار دیتے ہیں۔ رمضان کے مہینہ کا ایک ایک منٹ بہت قیمتی ہے، ہر ہر لمحہ کوئی نہ کوئی نیکی کرتے رہئے۔ اپنے لئے بہت فائدہ، عمدہ ترقی، رحمت الہی، مغفرت اور رضا و قرب جیسی چیزیں ملنا کیا مشکل ہے، بس کسی کی بُرائی نہ کیجئے۔ روزہ رضائے الہی کی نیت اور شوق سے رکھئے، وقت پر نمازیں پڑھئے، کسی کو تنگ نہ کیجئے، جھوٹ نہ بولئے، باقی سب فرائض، واجبات، سُننِ مؤکدہ کو پورا کیجئے، جب فارغ بیٹھیں تو تلاوت، درود شریف و تسبیحات پڑھتے رہئے۔

**1 تسبیحات کے ذریعہ گناہ معاف:** حدیث شریف میں ہے جناب رسول اللہ صلی اللہ تعالیٰ علیہ وعلیٰ آلہ وسلم نے فرمایا کہ ”جو شخص ہر نماز کے بعد سُبْحَانَ اللہ 33 بار، اَلْحَمْدُ لِلّٰہ 33 بار اور اَللّٰہُ اَكْبَرُ 33 بار پڑھے یہ ننانوے ہو گئے پھر سوویں بار کے لئے لَا اِلٰہَ اِلَّا اللّٰہُ وَحْدَهُ لَا شَرِیکَ لَہُ لَہُ الْمُلْکُ وَلَہُ الْحَمْدُ وَهُوَ عَلٰی کُلِّ شَیْءٍ قَدِیْرٌ پڑھے تو اس کے گناہوں کی بخشش کر دی جاتی ہے خواہ اس کے گناہ سمندر کی جھاگ کے برابر ہوں۔“ [مسلم: 1380، مسند احمد: 8820]

**2 دو کام کیجئے سب گناہ معاف:** جناب رسول اللہ صلی اللہ تعالیٰ علیہ وعلیٰ آلہ وسلم نے فرمایا کہ ”دو کام ایسے ہیں کہ جو ان پر عمل کرے وہ جنت میں داخل ہوگا، وہ دونوں کام بہت آسان ہیں مگر ان پر عمل پیرا بہت کم لوگ ہیں: 1 ہر نماز کے بعد جو دس مرتبہ سُبْحَانَ اللہ، دس مرتبہ اَلْحَمْدُ لِلّٰہ، دس مرتبہ اَللّٰہُ اَكْبَرُ کہے یہ پڑھنے میں (پانچ نمازوں میں) 150 ہوئے لیکن اعمال کے ترازو میں 1500 مرتبہ ہوں گے۔ 2 سوتے وقت سُبْحَانَ اللہ، اَلْحَمْدُ لِلّٰہ 33، 33 بار اور اَللّٰہُ اَكْبَرُ 34 بار کہے تو پڑھنے میں یہ تعداد سو ہوگی مگر ثواب کے اعتبار سے ایک ہزار مرتبہ ہوں گے (ہر نیکی کا ثواب دس گنا ہے)۔ پھر فرمایا کہ اس پڑھائی کی تعداد (ثواب کے اعتبار سے) 2500 ہوگی، اور تم میں سے کون شخص 2500 گناہ کرے گا؟ یعنی نیکیاں زیادہ ہو جائیں گی اور



گناہ کم رہ جائیں تو بلا عذاب بخشش ہو سکتی ہے۔ [ترمذی 410، نسائی 1348، ابن ماجہ 926]

**3** جناب رسول اللہ صلی اللہ تعالیٰ علیہ والہ وسلم نے فرمایا کہ ”جو شخص نماز کے بعد سُبْحَانَ اللہِ الْعَظِيمِ وَبِحَمْدِہِ لَا حَوْلَ وَلَا قُوَّةَ إِلَّا بِاللہِ کہے تو وہ شخص اس حال میں کھڑا ہوگا کہ اس کی مغفرت ہو چکی ہوگی۔“ [مسند بزار 6468]

**4** صبح و شام سو، سو مرتبہ سُبْحَانَ اللہِ وَبِحَمْدِہِ پڑھنے سے سب گناہ معاف جناب رسول اللہ صلی اللہ تعالیٰ علیہ والہ وسلم نے فرمایا کہ ”جو شخص صبح کو سو مرتبہ، شام کو سو مرتبہ سُبْحَانَ اللہِ وَبِحَمْدِہِ پڑھے تو اس کے گناہوں کی مغفرت کر دی جائے گی خواہ اس کے گناہ سمندر کی جھاگ سے زیادہ ہوں۔“ [رواہ الحاکم وصححہ: 1906، صحیح ابن حبان: 859]

**5** سچے دل سے کلمہ پڑھئے سب گناہ معاف جناب رسول اللہ صلی اللہ تعالیٰ علیہ والہ وسلم نے فرمایا کہ ”جو شخص اس حال میں فوت ہو کہ سچے دل سے لَا إِلَهَ إِلَّا اللَّهُ مُحَمَّدٌ رَّسُولُ اللَّهِ کی گواہی دیتا ہو تو اللہ تعالیٰ اس کی مغفرت فرما دیتے ہیں۔“ [مسند احمد 22051، نسائی 10975، ابن ماجہ 3796]

**نوٹ:** یہ سب ثواب رمضان کے علاوہ کے ہیں رمضان المبارک میں ستر گنا زیادہ ثواب ملتا ہے۔  
**6** جناب رسول اللہ صلی اللہ تعالیٰ علیہ والہ وسلم نے فرمایا کہ ”جس شخص نے صبح (فجر) کی نماز کے بعد سو مرتبہ سُبْحَانَ اللہِ اور سو مرتبہ لَا إِلَهَ إِلَّا اللَّهُ پڑھا تو اس کے گناہوں کی مغفرت کر دی جائے گی، خواہ اس کے گناہ سمندر کی جھاگ کے برابر ہوں۔“ [نسائی 1354]

**7** لیلۃ القدر میں نماز خوب پڑھئے سب گناہ معاف جناب رسول اللہ صلی اللہ تعالیٰ علیہ والہ وسلم نے فرمایا کہ ”جو شخص ایمان کے ساتھ ثواب کی اُمید سے (عبادت کے لئے) کھڑا ہو اس کے پچھلے تمام گناہ معاف کر دیئے جاتے ہیں۔“ [بخاری 1910]

**8** رمضان میں روزے رکھئے سب گناہ معاف جناب رسول اللہ صلی اللہ تعالیٰ علیہ والہ وسلم نے فرمایا کہ ”جو شخص رمضان المبارک کا روزہ رکھے ایمان کے ساتھ ثواب سمجھتے ہوئے تو اس کے گزشتہ سب گناہوں کی بخشش کر دی جائے گی۔“ [بخاری 1802]

**9** مغرب و عشاء کے درمیان نماز پڑھئے دن بھر کے سب گناہ معاف جناب رسول اللہ صلی اللہ تعالیٰ علیہ والہ وسلم نے فرمایا کہ ”مغرب اور عشاء کے درمیان نماز کو لازم پکڑو یعنی ضرور پڑھ لیا کرو کیوں کہ اس وقت کی نماز دن بھر کے گناہوں اور بیہودگیوں کو صاف کر دے گی۔“ [رواہ الدیلمی 3029]



جناب رسول اللہ صلی اللہ تعالیٰ علیہ وعلیٰ آلہ وسلم نے فرمایا کہ ”جو شخص اپنے بستر پر لیٹتے ہوئے تین مرتبہ اَسْتَغْفِرُ اللّٰهَ الَّذِیْ لَا اِلٰهَ اِلَّا هُوَ الْحَیُّ الْقَیُّوْمُ وَ اَتُوْبُ اِلَیْهِ پڑھے تو اس کے گناہوں کی بخشش کر دی جاتی ہے۔ خواہ اس کے گناہ سمندر کی جھاگ کے برابر ہوں یا درخت کے پتوں کے برابر ہوں یا ریت کے ذرات کے برابر ہوں خواہ دنیا کے دنوں کی تعداد کے برابر ہوں۔“ [ترمذی: 3397، مسند احمد: 1089]

جناب رسول اللہ صلی اللہ تعالیٰ علیہ وعلیٰ آلہ وسلم نے فرمایا کہ ”جو شخص رات کو کروٹ لیتے وقت دس بار بِسْمِ اللّٰهِ، دس بار سُبْحَانَ اللّٰهِ اور دس بار اَمَنْتُ بِاللّٰهِ وَ كَفَرْتُ بِالطَّاغُوتِ پڑھے تو وہ ہر چیز سے محفوظ رہے گا جس سے وہ ڈرتا ہے اور کسی بھی گناہ تک اس کی پہنچ نہ ہوگی۔“ [طبرانی فی الکبیر: 3455]

وَ اٰخِرُ دَعْوَانَا اِنَّ الْحَمْدُ لِلّٰهِ وَ صَلَّی اللّٰهُ تَعَالٰی عَلٰی خَیْرِ خَلْقِهٖ مُحَمَّدٍ وَّ اٰلِهٖ وَ اَصْحَابِهٖ وَ اَتَّبَعِهٖ اَجْمَعِیْنَ.

## تعارف و قرعہ

لازمہ  
ماہ نامہ علم و عمل  
لاہور

نام کتاب: عمدۃ البیان فی تفسیر القرآن المعروف تفسیر المدنی الکبیر  
صفحات: 774 (پہلی جلد، دو پارہ)

ملنے کا پتہ: القاسم اکیڈمی، جامعہ ابی ہریرہ برانچ پوسٹ آفس، خالق آباد ضلع نوشہرہ  
نیز مکتبہ سید احمد شہید اردو بازار، لاہور سے بھی مل سکتی ہے۔ قرآن کریم کی تفاسیر کا سلسلہ قرن اول سے لے کر اب تک ماشاء اللہ تعالیٰ جاری و ساری ہے، اپنے اپنے دور میں علماء و مشائخ و ماہر فن حضرات نے تفاسیر لکھی ہیں، یہ تفسیری کتاب ماشاء اللہ تعالیٰ بہت عمدہ ہے جیسا کہ اپنے نام ہی سے واضح ہے۔ ترجمہ اور لطائف و معارف سے پُر ہے، عام فہم ہے، مجلد ہے، خوب صورت ٹائٹل کے ساتھ ہے اور عنوانات بھی خوب رکھے گئے ہیں۔ البتہ عنوانات میں اکثر جگہ طوالت ہے اس طرح کہ ایک جیسے دو دو لفظ لکھے ہوئے ہیں۔ مثلاً حکم و ارشاد، اسی طرح ذکر و بیان، اسی طرح تذکیر و یاد دہانی۔ اگر عنوانات میں ایک لفظ ہوتا تو زیادہ بہتر تھا۔

بہر حال مجموعی لحاظ سے بہت عمدہ کتاب ہے۔ اللہ تعالیٰ ہمیں اس سے فائدہ اٹھانے کی توفیق عطا فرمائیں اور معزز مؤلف و ناشرین کے حق میں قبولیت عطا ہو۔ آمین ثم آمین  
یَا رَبَّ الْعَالَمِیْنَ وَ صَلَّی اللّٰهُ تَعَالٰی عَلٰی خَیْرِ خَلْقِهٖ مُحَمَّدٍ وَّ اٰلِهٖ وَ اَصْحَابِهٖ وَ اَتَّبَعِهٖ اَجْمَعِیْنَ.



# آخری دم تک اپنانے کی چیز

ارشاد باری تعالیٰ ہے:

”تم پر روزے فرض کئے گئے جیسا کہ تم سے پہلے لوگوں پر فرض کئے گئے تاکہ تم متقی (پرہیزگار) بن جاؤ“۔ ﴿البقرة: 183﴾

رمضان المبارک کے اندر دوسری اہم عبادت ”تلاوت کلام پاک“ ہے جو اسی مہینہ کے اندر نازل ہوا، اگر آپ غور کریں گے تو معلوم ہوگا کہ مقصد قرآن بھی ”تقویٰ“ ہے۔

ارشاد باری تعالیٰ ہے:

”یہ قرآن ہدایت ہے تقویٰ والوں کے لئے۔ ہم مشاہدہ کرتے ہیں کہ ایک گناہ گار مسلمان بھی روزہ رکھ کر بہت سے گناہوں سے بچتا ہے لیکن افسوس ہوتا ہے کہ رمضان المبارک کے جانے کے بعد ہم پھر انہیں گناہوں کی طرف لوٹ آتے ہیں حالاں کہ تقویٰ تو آخری دم تک اپنانے کی چیز ہے۔

حضرت عمر رضی اللہ عنہ: تقویٰ کیا ہے؟

حضرت اُبی بن کعب رضی اللہ عنہ: اے امیر المؤمنین! کیا آپ کبھی ایسے راستے سے گزرے ہیں جس میں کانٹے دار جھاڑیاں ہوں؟

حضرت عمر رضی اللہ عنہ: ہاں!

حضرت اُبی رضی اللہ عنہ: وہاں کیسے گزرتے ہیں؟

حضرت عمر رضی اللہ عنہ: دامن کو کانٹوں سے بچاتے ہوئے

حضرت اُبی رضی اللہ عنہ: یہی تقویٰ ہے کہ اپنے آپ کو گناہوں سے بچا کر زندگی گزارنا۔ (تفسیر ابن کثیر 164/1)

تقویٰ کتنی اہمیت اور فضیلت کی چیز ہے قرآن کھول کر اوراق پلٹتے جائیں گے تو تقریباً ہر دوسرے تیسرے صفحے پر پھول بوٹوں کی طرح آپ کو ”لفظ تقویٰ“ مہکتا ہوا نظر آئے گا کہیں اس کی فضیلت کا ذکر ہے، کہیں اس کی اہمیت کو اجاگر کیا گیا ہے اور کہیں اس کے حصول کے طریقے بیان کئے گئے ہیں۔

رمضان شریف کی مبارک ساعتوں کے اندر اہم ترین عبادات میں سے ایک عبادت ”روزہ“ ہے، دن بھر بھوک اور پیاس برداشت کرنا اور نفسانی خواہشات کو گچلنا، پھر صرف ایک یا دو دن نہیں بلکہ مسلسل ایک مہینہ تک، اس حکم کی مصلحت کیا ہے؟ یہ مشقت کیوں اٹھوائی جاتی ہے؟ صرف تقویٰ حاصل کرنے کے لئے۔

بقیہ: ... حضرت سلیمان علیہ السلام نے کفر (جادو) نہیں کیا

تھے سلیمان علیہ السلام کے عہد حکومت میں حضرت سلیمان علیہ السلام نے کفر نہیں کیا لیکن جنوں اور شیطانوں نے کفر کیا تھا کہ وہ لوگوں کو جادو سکھاتے تھے اور یہ ”جادو کفر“ ہے۔ حضرت سلیمان علیہ السلام نے جادو نہ سیکھا اور نہ سکھایا۔ تو یہ جنات اور شیاطین کا کفر ہے اور یہ چیزیں ان سے نقل ہوتی چلی آرہی ہیں کرامت اور معجزہ کا اس کے ساتھ کوئی تعلق نہیں ہے۔



# صدقہ فطر کے مسائل

از مولانا رفعت قاسمی صاحب

**صدقہ فطر کا حکم** صدقہ فطر ”واجب“ ہے فرض نہیں۔ اور صدقہ فطر واجب ہونے کے لئے صرف تین شرطیں ہیں: ① آزاد ہونا ② مسلمان ہونا ③ کسی ایسے مال کے نصاب کا مالک ہونا جو اصلی ضرورتوں سے فارغ ہو اور قرض سے بالکل یا ایک نصاب کے بقدر محفوظ ہو، اس مال پر ایک سال کا گزر جانا شرط نہیں، نہ مال کا تجارتی ہونا شرط ہے، نہ صاحب مال کا بالغ ہونا شرط ہے۔ یہاں تک کہ نابالغ بچوں اور مجنونوں پر بھی صدقہ فطر واجب ہے، ان کے اولیاء کو ان کی طرف سے ادا کرنا جائز ہے اور اگر ولی نہ ادا کرے اور وہ اس وقت خود مال دار ہوں تو بالغ ہو جانے کے بعد یا جنون زائل ہو جانے کے بعد خود ان کو نابالغی یا جنون کے زمانہ کا صدقہ فطر ادا کرنا چاہئے۔

**صدقہ فطر کے وجوب میں حکمتیں** ① عید کا دن خوشی کا ہے اور اس دن اسلام کی شان و شوکت کثرت جمعیت کے ساتھ دکھائی جاتی ہے اور صدقہ دینے سے یہ مقصد خوب کامل ہو جاتا ہے۔ ② اس کے علاوہ اس میں روزہ کی تکمیل ہے کہ صدقہ فطر دینے سے روزہ مقبول ہو جاتا ہے۔ ③ اس صدقہ میں حق تعالیٰ کا عظیم الشان احسان ہے کہ اس نے ماہ مبارک سے مشرف کیا اور اس میں روزہ

رکھنے کی ہم کو توفیق دی اور کچھ ادائے شکر بھی ہے۔ (علم الفقہ 4/50-51)

**صدقہ فطر کی مقدار** صدقہ فطر میں گندم یا گندم کا آٹا یا گندم کا ستودے تو آدھی چھٹانک اور پونے دوسیر (پونے دو کلو) بلکہ احتیاط کے لئے پورے دوسیر یا کچھ زیادہ دینا چاہئے کیوں کہ زیادہ ہونے میں کوئی حرج نہیں ہے بلکہ بہتر ہے اور اگر جو یا جو کا آٹا دے تو اس کا دو گنا دینا چاہئے اور اگر جو کے علاوہ کوئی اور دے جیسے چنا، جوار، چاول تو کم از کم اتنا دے کہ اس کی قیمت اتنی گندم کے برابر ہو جائے جس میں پونے دو کلو گندم آ سکے۔ (بہشتی زیور 35/3 بحوالہ فتاویٰ عالمگیری 192/2)

**سب سے بہتر فطرانہ** اگر گندم یا جو کی قیمت دے دی جائے تو یہ سب سے بہتر ہے۔ (عالمگیری 192/1)

اگر زمانہ سستا ہو تو نقد دینا بہتر ہے اگر خدا نخواستہ گرائی (مہنگائی) کا ہو تو کھانے کی چیزوں کا دینا افضل ہے اور ”علم الفقہ“ کے حاشیہ میں ہے کہ امراء کو یہ مناسب ہے کہ ان میں سے گراں چیز کی قیمت دیں مثلاً آج کل چھوہارے اور منقہ سب چیزوں میں گراں ہیں لہذا اس کی قیمت دیا کریں کیوں کہ حدیث میں ہے:

إِذَا وَسَّعَ اللَّهُ فَوَسَّعُوا [صحیح ابن حبان: 2306]

”جب اللہ تمہیں زیادہ دے تم بھی زیادہ دو“۔ (علم الفقہ 4/53)





حضرت عائشہ صدیقہ رضی اللہ تعالیٰ عنہا نے نبی کریم ﷺ سے پوچھا کہ اے اللہ کے رسول ﷺ! اگر مجھے شبِ قدر کا علم ہو جائے تو میں کیا مانگوں؟ نبی کریم ﷺ نے فرمایا یہ دُعا مانگو:

اَللّٰهُمَّ اِنَّكَ عَفُوٌّ  
تُحِبُّ الْعَفْوَ فَاعْفُ عَنِّي

”اے اللہ! تو بے شک معاف کرنے والا ہے اور پسند کرتا ہے معاف کرنے کو پس مجھے معاف فرما دے۔“ [ترمذی: 3513]

یہ نہایت جامع دُعا ہے کہ حق تعالیٰ اپنے لطف و کرم سے آخرت کے مطالبہ سے معاف فرما دیں تو اس سے بڑھ کر اور کیا چاہئے؟

اس رات میں جاگ کر نماز، تلاوت، درود شریف اور دُعاؤں کا خوب اہتمام کرنا چاہئے، اور اگر ذمہ میں قضا نمازیں ہوں تو ان کو تمام نفلی عبادات پر ترجیح دے۔

اس رات کا کوئی خاص عمل نہیں ہے۔

بہتر یہ ہے کہ تھوڑے تھوڑے سبھی اعمال کئے جائیں، اس طرح ہر قسم کے اعمال کا ثواب بھی حاصل ہو جائے گا اور اَدَل بدل کر عبادت کرنا بھی آسان ہوگا، کبھی تلاوت کرنے لگے تو کبھی تسبیحات میں مشغول ہو جائے۔

اس رات مسجدوں میں جمع ہونے اور باقاعدہ

تقریریں وغیرہ کرنے کرانے سے اگرچہ یہ فائدہ تو ہوتا ہے کہ میل جُل کر جاگنا آسان ہو جاتا ہے مگر اس کی ہمیشہ پابندی کرنا اور بہت زیادہ اہتمام کرنا اچھا نہیں علماء نے اس کو پسند نہیں کیا۔ (مراقی الفلاح: ص 219)

اس میں پہلی بات تو یہ ہے کہ رسول اللہ ﷺ اور صحابہ کرام کے دور میں شبِ قدر میں جاگنے کا یہ طریقہ نہ تھا حالاں کہ اس کی قدر و قیمت وہ حضرات ہم سے زیادہ پہچانتے تھے۔

دوسری ایک اہم بات یہ ہے کہ ستائیسویں رات کو بہت زیادہ اہتمام کرنے کی وجہ سے عام لوگوں کا ذہن یہ بن جاتا ہے کہ آج ہی شبِ قدر ہے حالاں کہ یہ غلط ہے کہ ستائیسویں رات ہی یقینی طور پر شبِ قدر ہے۔ اس کا ایک نقصان یہ ہوگا کہ پھر وہ کسی اور رات کو جاگنے، عبادت کرنے کا اہتمام نہیں کرتے۔ جب کہ اس کے چھپانے کا ایک بڑا راز یہی ہے کہ لوگ اس کی تلاش میں بہت سی راتوں میں عبادت کیا کریں۔ (رمضان کیا ہے؟: ص 163)

## صلوة التسبیح پڑھئے

اگلے پچھلے چھوٹے بڑے سب گناہ معاف۔ [نسائی، ابوداؤد، ابن ماجہ، بیہقی]



**1** اگر روزہ کے دوران آنکھ میں دوائی ڈالنے یا لگانے کی ضرورت ہے تو دوائی ڈالنا یا لگانا جائز ہے اس سے روزہ فاسد نہیں ہوگا۔

(فتاویٰ تاتارخانیہ 366/2)

**2** رمضان المبارک میں روزہ دار کی عبادت کے اجر کو بڑھا دیا جاتا ہے، اگر نفلی کام کرے گا تو فرض کے برابر اور اگر ایک فرض پورا کرے گا تو ستر فرضوں کے برابر اس کو اجر ملے گا۔

[صحیح ابن خزيمة 1887]

**3** اگر عورت دن میں سو گئی یا مرد سو گیا اور ایسا خواب دیکھا جس سے غسل کرنا فرض ہو گیا تو روزہ فاسد نہیں ہوا، روزہ بدستور برقرار ہے البتہ جتنی جلدی ہو سکے غسل کر لے۔ (البحر الرائق 272/2)

**4** حیض اور نفاس کے علاوہ اگر خون آتا ہے تو وہ ”استحاضہ“ ہے۔ استحاضہ کے دوران نماز، روزہ معاف نہیں ہیں لہذا استحاضہ کے دوران نماز پڑھنا اور روزہ رکھنا لازم ہے۔ (الفقه الاسلامی والادلتہ 616/2)

**5** اگر کوئی شخص رمضان المبارک میں بلا عذر روزہ نہ رکھے اور اعلانیہ طور پر کھائے پئے تو وہ فاسق ہے اور اسلامی شعائر کی توہین کرنے والا ہے۔ (شامی 151/2)

**6** آفتاب غروب ہونے کا یقین ہونے کے بعد افطار کا صحیح وقت ہو جاتا ہے اس کے

بعد افطار میں دیر کرنا مکروہ ہے اور خلاف سنت ہے، ہاں اگر کسی وجہ سے غروب آفتاب میں شُبہ ہو تو دو چار منٹ انتظار کر لینا بہتر ہے۔

(بدائع الصنائع 105/2)

**7** تازہ کھجور سے افطار کرنا مستحب ہے ورنہ خشک کھجور سے اور اگر وہ بھی نہ ہو تو پانی سے۔ [ترمذی: 150/1]

**8** امتحان کی وجہ سے روزہ چھوڑنا یا توڑنا جائز نہیں ہے۔ روزہ رکھے اور روزے کے ساتھ امتحان دے اللہ تعالیٰ کی مدد ہوگی۔

(فتاویٰ رحیمیہ 256/7)

**9** روزہ کی حالت میں کوئی بھی انجکشن لگوانا جائز ہے روزہ فاسد نہیں ہوگا۔ (شامی 395/2)

**10** روزے کے دوران بغل کے بال لینا جائز ہے اس سے روزہ پر کوئی اثر نہیں پڑے گا۔ (البحر الرائق 259/2)

**11** اگر عورت رمضان شریف میں پاک ہوئی تو پاک ہونے کے بعد سورج غروب ہونے تک کچھ کھانا پینا جائز نہیں، سورج غروب ہونے تک روزہ داروں کی طرح رہنا واجب ہے لیکن یہ دن روزہ میں شمار نہ ہوگا بلکہ اس کی قضاء لازم ہوگی۔ (البحر الرائق 291/2)

**12** روزہ کی حالت میں پھول سونگھنا جائز



ہے اس سے روزہ پر کوئی اثر نہیں پڑتا۔ (شامی 417/2)

**13** جھوٹ بولنا، جھوٹی شہادت دینا اور جھوٹی قسم کھانا بہت بڑا گناہ ہے اس سے بچنا تمام مسلمانوں پر لازم ہے ورنہ آخرت میں سخت عذاب ہوگا البتہ روزہ فاسد نہیں ہوتا لیکن مکروہ ضرور ہوتا ہے۔ (معارف السنن 366/5 شامی 412/2)

**14** رمضان المبارک کے احترام کی خاطر دن کے وقت ہوٹل بند رکھنا ضروری ہے خواہ کھانے پینے والے کسی بھی مذہب کے ہوں کیوں کہ روزہ ”شعائر اللہ“ میں سے ہے اور شعائر اللہ کی تعظیم و احترام واجب ہے۔

**15** روزے کے دوران ( حیض و نفاس کے علاوہ ) جسم کے کسی حصہ سے بھی خون نکلے گا تو روزہ فاسد نہیں ہوگا البتہ وضو فاسد ہو جائے گا۔ اس لئے روزہ کے دوران جسم کے کسی حصہ سے بھی خون نکل جائے، پریشان ہونے کی ضرورت نہیں، مثلاً ایکسیڈنٹ ہو گیا اور خون نکلا یا جسم کٹ گیا خون نکلا یا نکسیر جاری ہو گئی یا بواسیر سے خون خارج ہوا وغیرہ تو روزہ فاسد نہیں ہوگا۔ (بدائع الصنائع 92/2)

**16** روزے کے دوران اگر کسی مریض کو خون دینے کی ضرورت ہو تو خون دینا جائز ہے اس سے روزہ فاسد نہیں ہوگا البتہ اتنا خون دینا جس سے کمزوری آجائے مکروہ ہے لیکن روزے پر کسی قسم کا اثر نہیں ہوگا۔ (عالمگیری 200/1)

**17** اگر روزے کے دوران خون لینے کی ضرورت ہے تو خون لے سکتے ہیں روزہ فاسد نہیں ہوگا۔ (البحر الرائق 476/2 بدائع الصنائع 93/2)

**18** روزہ میں شدید ضرورت کے تحت داڑھ نکلوانا جائز ہے۔ بلا ضرورت داڑھ نکلوانا مکروہ ہے اگر خون یا دوا پیٹ کے اندر چلی جائے اور تھوک پر غالب یا اس کے برابر ہو تو روزہ فاسد ہو جائے گا قضا لازم ہوگی کفارہ نہیں۔ (شامی 396/2)

**19** روزہ کی حالت میں داڑھی (اسی طرح سر) میں تیل لگانا اور کنگھی کرنا جائز ہے۔ (البحر الرائق 273/2)

**20** موسم گرما میں دن بڑا ہونے کی صورت میں بھی روزہ رکھنا لازم ہے، دن بڑا ہونے کی وجہ سے روزہ کے بدلے میں فدیہ دینا جائز نہیں ہوگا۔ ہاں اگر بڑھاپے یا بیماری کی وجہ سے روزہ رکھنے کی طاقت نہیں اور آئندہ روزے کے قابل ہونے کی اُمید بھی نہیں تو اس صورت میں فدیہ دینا جائز ہوگا البتہ فدیہ دینے کے بعد اگر روزہ رکھنے کی طاقت حاصل ہو گئی تو فدیہ باطل ہو جائے گا اور فوت شدہ روزوں کی قضا کرنا لازم ہوگا۔ (عالمگیری 207/1)

**21** روزے کے دوران بچے کو دودھ پلانے سے روزہ فاسد نہیں ہوتا کیوں کہ دودھ پلانے سے کوئی چیز اندر نہیں گئی بلکہ باہر آتی ہے باہر آنے سے روزہ فاسد نہیں ہوتا۔ (البحر الرائق 278/2)



# رمضان المبارک ایک تربیتی کورس

مولانا  
محمد شریف صاحب  
کشمیری

خوبصورتی کی علم و عمل

یوں تو زندگی کا ہر لمحہ قیمتی ہے کیوں کہ یہی وہ لمحات ہیں جن کے اوپر زندگی کو بنانے کا  
یا بگاڑنے کا دار و مدار ہے لیکن انسان غفلت کی زندگی گزارتے ہوئے ایسے قیمتی لمحات کو ضائع  
کر دیتا ہے مگر اللہ تعالیٰ انسان کو بہت سے ایسے سنہری اور قیمتی لمحات عطا فرماتے ہیں کہ جس میں  
انسان اپنی زندگی کو سنوار سکتا ہے، اور نہایت بد قسمت ہیں وہ لوگ  
جو ان قیمتی لمحات کو ضائع کر کے اپنی زندگی کو برباد کر دیتے ہیں۔



انہی قیمتی لمحات میں سے رمضان المبارک کے مقدس لمحات ہیں

جو اُمتِ مسلمہ کے لئے اللہ تعالیٰ کی طرف سے ایک خاص تحفہ اور ایک تربیتی کورس ہے، جو یہ  
بتاتے ہیں کہ ہم پوری زندگی ان اعمال کے مطابق گزاریں جن کا ہمیں رمضان سے درس ملتا ہے۔

**1** تقویٰ کی شمع روشن کرنا روزہ کا سب سے اہم مقصد تقویٰ کی شمع روشن کرنا ہے اور متقی انسان  
اللہ تعالیٰ کے ہاں سب سے زیادہ معزز بنتا ہے۔ بعض علماء نے لکھا ہے کہ تقویٰ انسان کی قوت  
حیوانیہ کو توڑتا ہے کہ جس کے نتیجہ میں گناہ کرنے کا جذبہ سُست پڑ جاتا ہے۔

حکیم الامت حضرت تھانوی رحمہ اللہ تعالیٰ نے ارشاد فرمایا کہ ”صرف قوت حیوانیہ کو توڑنے کی  
بات نہیں بلکہ روزہ خود تقویٰ کی ایک عظیم الشان سیڑھی ہے“۔ تقویٰ کے معنی ہیں اللہ تعالیٰ کی  
عظمت کو سامنے رکھتے ہوئے گناہوں سے بچنا یعنی یہ سوچ کر کہ میں اللہ تعالیٰ کا بندہ ہوں، اللہ  
تعالیٰ مجھے دیکھ رہے ہیں، اللہ تعالیٰ کے سامنے حاضر ہو کر مجھے جواب دینا ہے۔

حضرت امام غزالی رحمہ اللہ تعالیٰ اپنی کتاب ”منہاج العابدین“ میں فرماتے ہیں کہ...  
قرآن میں لفظ تقویٰ تین معنوں میں آتا ہے: 1 تقویٰ عن الشرک یعنی شرک سے  
پرہیز کرنا 2 تقویٰ عن المعاصی یعنی گناہوں سے پرہیز کرنا 3 تقویٰ عن البدعة  
یعنی بدعت سے بچے رہنا۔

تو ہمیں رمضان سے تمام گناہوں سے بچنے کا درس ملنا چاہئے صرف کھانے پینے سے رُکے رہنے  
کا نام ”تقویٰ“ نہیں ہے کیوں کہ نبی ﷺ فرماتے ہیں کہ ”جو شخص روزے کی حالت میں جھوٹ  
بولنا اور اس پر عمل کرنا نہ چھوڑے تو اللہ تعالیٰ کو اس کے بھوکا اور پیاسا رہنے کی کوئی حاجت نہیں“ [بخاری  
1804]



**2** حلال اور حرام کی تمیز حرام سے بچنے کی تاکید بھی آئی ہے۔

آپ ﷺ نے فرمایا: ”لَا يَدْخُلُ الْجَنَّةَ جَسَدٌ غَدِيَ بِحَرَامٍ“

”کہ حرام غذا سے پلا ہوا جسم جنت میں نہیں جائے گا۔“

روزہ میں ہم اپنے اوپر ایک خاص وقت کے لئے وہ چیزیں ”حرام“ کر دیتے ہیں جو کہ حلال ہیں (مثلاً کھانا پینا) تو جو پہلے سے ”حرام“ ہیں ان سے بچنا تو پہلے ضروری ہے، اسی طرح کاروبار زندگی میں جتنی چیزیں ”حرام“ ہیں ان تمام سے بچنے کا درس ہمیں روزہ سے ملتا ہے۔

**3** مساکین پر رحم کرنے کی عادت

روزہ سے مساکین پر رحم کرنے کی عادت بھی حاصل ہوتی ہے کیوں کہ روزہ دار جس وقت بھوکا ہوتا ہے اور اپنی اس حالت کو اپنے تمام اوقات میں یاد رکھتا ہے تو یہ یاد اس کو مساکین پر رحم کرنے پر ابھارتی ہے کیوں کہ انسان میں رحم کا احساس تکلیف سے پیدا ہوتا ہے۔

**4** اخلاص

روزہ سے ہمیں اخلاص کا بھی درس ملتا ہے جو کہ تمام عبادات کی روح ہے۔ ہر عبادت میں اخلاص ضروری ہے یعنی صرف اللہ تعالیٰ کو راضی کرنے کے لئے عبادت کرنا روزہ چوں کہ ایک مخفی عبادت ہے (بندے اور اللہ تعالیٰ کے درمیان ہے کسی تیسرے کو اس کا علم نہیں ہوتا) اور روزے دار سخت بھوک پیاس کی حالت، کھانے پینے کے اسباب موجود ہوتے ہوئے بغیر کسی رُکاوٹ کے صرف اللہ تعالیٰ کے خوف سے رُکتے ہیں اسی کا نام ”اخلاص“ ہے اور یہی کیفیت تمام عبادات میں ہونی چاہئے۔

**5** اتباع شریعت

اس ماہِ مقدّس سے ہمیں ایک سبق یہ بھی ملتا ہے کہ دین شوق پورا کرنے کا نام نہیں بلکہ اللہ تعالیٰ کے حکم کی پیروی کرنے کا نام ہے۔ سحری، افطاری روزہ کے یہ تمام اوقات بتاتے ہیں کہ دین اتباع کا نام ہے، جب کہا کھاؤ اس وقت کھانا حلال ہے، جب منع کر دیا اس وقت کھانا حرام ہے، مرضیات پر چلنے کا نام دین نہیں، یہ تربیت بھی روزہ سے حاصل ہوتی ہے۔ پھر یہی کیفیت جو روزہ سے حاصل ہوتی ہے پوری زندگی باقی رہنی چاہئے۔

اس کے علاوہ پانچ اعمال کی کثرت رمضان المبارک کے خاص معمولات میں سے ہے۔

1 تلاوت قرآن 2 کلمہ طیبہ کی کثرت 3 استغفار یعنی اپنے گناہوں پر نادم ہو کر توبہ کرنا

4 دوزخ سے پناہ مانگنا 5 جنت مانگنا۔ (بحوالہ تنبیہ الغافلین)

اللہ تعالیٰ ہمیں رمضان المبارک کے مقدّس لمحات کی قدر کرنے کی

اور ان تمام اعمال کو اپنانے کی توفیق نصیب فرمائے۔ آمین





# قضا نمازوں کا قرض

ادا کرنے کی فکر کیجئے

مولانا سعید قاسم، لاہور

قضا نمازوں کی ادائیگی کا ثبوت ان کی اہمیت

رب تعالیٰ کا ارشاد ہے

”نماز قائم کیجئے میری یاد کے لئے“ ﴿طہ: 14﴾

حدیث: رسول اللہ ﷺ نے فرمایا جو شخص نماز پڑھنا بھول جائے

یا نماز پڑھے بغیر سو جائے تو اس کا کفارہ یہ ہے کہ وہ اس کو پڑھے جب

اس کو یاد آئے۔ [مسلم: 1600]

**مطلب یہ ہے کہ زندگی میں جب بھی انسان کو اپنی کوئی چھوٹی ہوئی نماز یاد آئے تو اسے وہ نماز ادا کرنا ہوگی۔** چنانچہ غزوہ خندق کے موقع پر آپ ﷺ کی عصر کی نماز چھوٹ گئی تو آپ ﷺ نے مغرب اور عشاء کے درمیان اس کی قضا فرمائی۔ [مسلم: 145] نبی کریم ﷺ کے اس عمل سے قضا نمازوں کی ادائیگی کے ثبوت کے ساتھ ساتھ قضا نمازوں کی اہمیت بھی معلوم ہوئی کہ قضا ہو جانے والی نمازیں صرف توبہ کر لینے سے معاف نہیں ہوں گی بلکہ ان سب کی ادائیگی بھی ضروری ہے۔

**قضا عمری کا غلط طریقہ** ”جو شخص رمضان کے آخری جمعہ (جمعۃ الوداع کے دن) ایک فرض نماز قضا پڑھ لے اُس کی ستر سال کی چھوٹی ہوئی نمازوں کی تلافی ہو جائے گی“۔ محدثین (احادیث کے ماہرین) فرماتے ہیں کہ یہ ایک (موضوع) من گھڑت حدیث ہے۔ اور آج کل موبائلوں میں اس موضوع حدیث کا ”میسیج (Message)“ بہت گردش کر رہا ہے۔ اسے ہرگز فارورڈ (Forward) نہ کیجئے۔

**ایک غلط فہمی کا ازالہ** حدیث کے مطابق نماز باجماعت پڑھنے سے پچیس [مسلم: 649]، ایک اور



حدیث کے مطابق ستائیس نمازوں کے برابر ثواب۔ [بخاری 619، مسلم 650] رمضان میں ایک نفل ثواب میں فرض کے برابر، ایک فرض ثواب میں ستر فرضوں کے برابر۔ [صحیح ابن خزیمرہ: 1887] مسجد نبوی میں ایک نماز ثواب میں پچاس

ہزار نمازوں کے برابر، مسجد حرام میں ایک نماز کا ثواب ایک لاکھ نمازوں کے برابر ملتا ہے۔ [ابن ماجہ: 1413]

**یاد رکھئے!** مختلف احادیث میں مذکور ان سب صورتوں میں ذمہ سے صرف ایک ہی نماز ادا ہوگی۔ کوئی بھی عبادت، اسی طرح رمضان میں جمعۃ الوداع کے دن کسی طرح کی کوئی نماز بھی سا لہا سال کی چھوٹی ہوئی نمازوں کے قائم مقام نہیں بن سکتی، اسی طرح توبہ کر لینے سے نماز کو اپنے وقت پر ادا نہ کرنے کا گناہ تو معاف ہو جائے گا لیکن بلوغت سے لے کر اب تک کی سب قضا نمازوں کی ادائیگی ذمہ میں باقی رہے گی، جب تک ان کو ادا نہ کر لے معاف نہیں ہوگی۔



# روزہ کا فلسفہ ❁ عباداتِ رمضان

بِسْمِ اللَّهِ الرَّحْمَنِ الرَّحِيمِ نَحْمَدُهُ وَنُصَلِّي وَنُسَلِّمُ عَلَى رَسُولِهِ الْكَرِيمِ وَخَاتَمِ النَّبِيِّينَ وَعَلَى آلِهِ وَآزْوَاجِهِ وَأَصْحَابِهِ وَأَتْبَاعِهِ أَجْمَعِينَ.

اللہ تعالیٰ جل شانہ نے روزہ اس لئے فرض فرمایا تا کہ مسلمان متقی (نیک و پرہیزگار)

بن جائیں۔ روزہ کی برکت سے ہمارے جسم و روح کی اندرونی و بیرونی سروس (صفائی و پاکی)

کردی جاتی ہے۔ فضائل اعمال میں ایک روایت لکھی ہے کہ اگر میری اُمت کو پتہ چل جائے کہ رمضان

کی کیا فضیلت ہے اور رمضان کیا چیز ہے؟ تو میری اُمت یہ تمنا کرے کہ سارا سال ہی رمضان رہے۔ [بیہقی: 3634]

ماہ رمضان کی برکت سے رزق بڑھا دیا جاتا ہے۔ [ابن خزیمہ 1886] سخاوت عام ہوتی ہے۔ [بیہقی: 3608]

ایک روزہ کی صورت ہے، ایک حقیقت ہے: صورت تو یہ ہے کہ صبح سے شام تک کھانے پینے

اور بیوی سے جماع کرنے سے بچے رہنا ”روزہ“ کہلاتا ہے۔ حقیقت یہ ہے کہ پیٹ اور شرم گاہ

کے تقاضوں سے بچنے کے ساتھ ساتھ آنکھ، کان، زبان، ہاتھ، پاؤں وغیرہ کو بھی گناہوں سے بچا کر

روزہ رکھنا ”نیک لوگوں کا روزہ“ کہلاتا ہے۔ مزید دنیا کی فکروں سے آزاد ہو کر صرف اللہ تعالیٰ جل

شانہ کی طرف متوجہ رہ کر روزہ ہو جائے تو سونے پہ سہاگہ یہ تو انبیاء کرام و صدیقین اور مقررین

کا روزہ ہوتا ہے۔ اللہ تعالیٰ ہمیں بھی نصیب فرمائیں آمین۔

**عباداتِ رمضان: ①** بہ نیتِ رضائے الہی روزہ رکھنا ایسا ثواب ہے کہ سب گناہ

معاف ہو جاتے ہیں۔ [بخاری 38، مسلم 760] ② سحری کھانا عبادت ہے۔ [مسلم 2603] ③ افطار کرنا

بھی عبادت ہے۔ اور کسی دوسرے کو روزہ افطار کرنا رکھنے کے برابر ثواب رکھتا ہے۔ [مسند احمد 17074]

④ 20 رکعات تراویح پڑھنا عبادت ہے۔ [ابن شیبہ 774] ⑤ اعتکاف بیٹھنا رمضان کی خاص عبادت

ہے۔ ⑥ لیلۃ القدر کو پالینا 83 سال کی عبادت سے بڑی عبادت ہے۔ ⑦ تلاوت کرنا رمضان

میں بہت بڑی عبادت ہے۔ ⑧ تسبیحات کرنا اچھی خاصی نیکیاں اکٹھی کر لینے والی بات ہے۔

⑨ درود شریف پڑھنا۔ ⑩ فطرانہ ادا کرنا اور سخاوت وغیرہ کرنا۔ یہ اہم عبادات میں سے ہیں

پھر رمضان المبارک میں ان سب کا ثواب ستر گنا بڑھ جاتا ہے۔ [ابن خزیمہ: 1886]

**ماہِ رمضان کی قدر کیجئے:** عید کی تیاری میں لگ کر رمضان کا قیمتی وقت

ضائع نہ کیجئے۔ عید کی تیاری ماہ شعبان ہی میں مکمل کر لیجئے۔ رمضان میں اگر عید کی تیاری کی ضرورت

پڑے تو صرف ضروری درجہ کی تیاری ہی کیجئے۔ غرض رمضان کی قیمتی گھڑیوں کو خوب قیمتی بنائیے، ہر وقت

چلتے پھرتے، اُٹھتے بیٹھتے، تلاوت، درود شریف، کوئی نہ کوئی ذکر، کلمہ شریف وغیرہ پڑھتے رہئے۔

اللہ تعالیٰ ہمارے رمضان کو نیکیوں بھرار رمضان بنادیں آمین۔

ثُمَّ آمِينَ يَا رَبَّ الْعَالَمِينَ وَصَلَّى اللَّهُ تَعَالَى عَلَى خَيْرِ خَلْقِهِ مُحَمَّدٍ وَآلِهِ وَأَصْحَابِهِ وَأَتْبَاعِهِ أَجْمَعِينَ.

آنکھ، کان، زبان کی خوب نگرانی کیجئے کہ کہیں یہ گناہ تو نہیں کر رہے۔ (مدیر)

علمِ اول، اگست 2011



# کھجور کے طبی فوائد

حکیم نذیر احمد شیخ، حیدرآباد 0300-9371907

**حدیث:** جب تم میں سے کوئی شخص روزہ افطار کرے تو کھجور سے افطار کرے کیوں کہ وہ برکت ہے اگر کھجور نہ ملے تو پانی سے افطار کرے کیوں کہ وہ پاک کرنے والا ہے۔ [ترمذی 694]

کھجور مختلف قسم اور رنگ کی ہوتی ہے، کھجور کا ذائقہ اُس کی قسم کے مطابق تیز یا ہلکا میٹھا اور ساخت نرم، ملائم یا سخت ہوتی ہے۔ عام طور پر کھجور کا رنگ سیاہ و سرمئی مائل کالا یا لال بھورا ہوتا ہے۔ کھجور مزاج کے لحاظ سے گرم ہوتی ہے، انسان کو صحت مندر کھنے کے لئے کھجور کے بے مثال طبی فائدے ہیں۔ موسم گرما کے مقابلے میں موسم سرما میں مختلف طریقوں سے زیادہ استعمال کی جاتی ہے۔ قرآن پاک میں کھجور کا ذکر بہ نسبت اور پھلوں کے زیادہ ہے اور پھر قرآن میں کھجور کے متعلقات کو بھی مختلف حوالوں سے بیان کیا گیا ہے۔ تورات اور انجیل میں بھی کھجور کا ذکر 48 مقامات پر آیا ہے۔



**حدیث** میں ہے نبی کریم ﷺ نے ارشاد فرمایا: ”جس گھر میں کھجور نہ ہو اس گھر والے بھوکے ہیں۔“ [مسلم: 2046]

کھجور سے روزہ افطار کرنا سنت ہے اور دن بھر کے فاقے اور بھوک کی وجہ سے جسمانی کمزوری دور کرنے کے لئے اور توانائی و طاقت حاصل کرنے کے لئے کھجور سے افطاری فوری قوت بخشی ہو جاتی ہے اور جلد ہضم ہو جاتی ہے۔ ایک روایت میں ہے کہ نبی کریم ﷺ نے فرمایا ”جس نے صبح سات عدد کھجوریں کھائیں وہ شام تک زہر کے اثر سے محفوظ رہے گا اور جس نے شام کو کھائیں وہ صبح تک محفوظ رہے گا۔“ [مسلم 5459] کھجور میں بہت غذائیت اور حیاتین (وٹامن) موجود ہیں، کھجور ہمیشہ ہاضمہ کا خیال رکھ کر کھانی چاہئے، کمزور ہاضمے اور جن لوگوں کو اکثر پیش رہتی ہے ان کو احتیاط کرنی چاہئے۔ کھجور کو نہار منہ کھانے سے پیٹ کے کیڑے مر جاتے ہیں۔ میرے محسن اور قریبی دوست خطیب مسجد قبا مدینہ منورہ کچھ عرصہ پہلے پاکستان تشریف لائے اور مجھے میزبانی کا شرف بخشا، باوجود ذیابیطس (شوگر) کی بیماری کے ایک خاص قسم کی کھجور اطمینان سے کھا رہے تھے، میں نے عرض کیا کہ حضرت! کھجور تو بہت میٹھا ہوتا ہے اور آپ کو شوگر ہے، تو ایک حدیث پاک بتائی کہ برنی کھجور جو صرف مدینہ منورہ میں ہوتی ہے اور وہاں سے ہی ملتی ہے اُس کے کھانے سے کوئی نقصان نہیں ہوتا، بلکہ طاقت و توانائی میں اضافہ ہوتا ہے [مسند حاکم: 4750] اور فرمایا میں نے جب سے یہ حدیث پاک پڑھی ہے کامل یقین کے ساتھ برنی کھجور دو تین دانے روزانہ کھاتا ہوں شوگر نہیں بڑھتی۔





# احترام رمضان کا سبق آموز واقعہ

ایک مرتبہ (یہ وہ وقت تھا جب مسلمان غالب تھے اور کفار ان کے درمیان رہتے تھے) ایک مجوسی (آتش پرست، کافر) کے بیٹے نے رمضان المبارک کے دنوں میں کھانا کھایا، جب اس نے کھلے عام کھانا کھایا تو اس مجوسی کو بہت غصہ آیا، اس نے اپنے بیٹے کو ڈانٹ ڈپٹ کی کہ تجھے شرم نہیں آتی کہ یہ مسلمانوں کا مقدس مہینہ ہے، وہ دن میں روزہ رکھتے ہیں اور تو دن میں اس طرح کھلے عام کھا رہا ہے، (اور ان کا دل دکھا رہا ہے) خیر بات آئی گئی ہوگئی۔ اس مجوسی کے پڑوس میں ایک بزرگ رہتے تھے جب اس مجوسی کا انتقال ہو گیا تو ان بزرگ نے اس کو خواب میں دیکھا کہ وہ مجوسی جنت کی بہاروں میں ہے۔ وہ بڑے حیران ہوئے اس سے پوچھنے لگے آپ تو مجوسی تھے اور میں آپ کو جنت میں دیکھ رہا ہوں (کیا ماجرا ہے؟) وہ جواب میں کہنے لگا کہ ”ایک مرتبہ میرے بیٹے نے رمضان المبارک میں کھلے عام کھانا کھایا تھا اور میں نے رمضان المبارک کے ادب کی وجہ سے اس کو ڈانٹا تھا۔ اللہ تعالیٰ کو میرا یہ عمل اتنا پسند آیا کہ موت کے وقت مجھے کلمہ پڑھنے کی توفیق نصیب فرمادی، اس طرح مجھے اسلام پر موت آئی اور اب میں جنت میں مزے لے رہا ہوں۔“ (نزہۃ المجالس 1/191)

**دیکھئے!** صرف ادب کا یہ حال ہے کہ ایک کافر مجوسی کو ایمان کی توفیق نصیب ہوتی ہے تو جو صحیح معنی میں روزہ رکھے گا اس کا کیا عالم ہوگا، اندازہ کیجئے۔ اسی طرح جو آدمی رمضان کی بے احترامی کرے گا اس کی سزا کیا ہوگی، اس کا بھی اندازہ کر لیجئے۔



**رمضان المبارک کا نام رمضان کیوں؟** (اسلام اور اللہ نور صاحب)

رمضان... رَمَضٌ سے ہے بمعنی تپش و گرمی... ① امام قرطبی رحمہ اللہ تعالیٰ فرماتے ہیں اس ماہ میں اعمال کی کثرت گناہوں کو جلا دیتی ہے اس لئے نام ”رمضان“ رکھا۔ ② بعض کہتے ہیں رمضان اس لئے کہتے ہیں اس ماہ میں وعظ و نصیحت کی گرمی اور آخرت کی فکر دلوں میں جگہ پالیتی ہے۔ (الجامع للاحكام القرآن للقرطبی 2/291)

③ بعض کہتے ہیں جب لوگوں نے مہینوں کے نام رکھے تو رمضان کا مہینہ سخت گرمی میں واقع ہوا اس لئے اس کا نام ”رمضان“ رکھ دیا۔ (مختار الصحاح ص 320)





# افطار پارٹی

مرسلہ: محمد فہیم عالم، لاہور

محمد علی محمد علی

منّے میاں کے اعلان کو سُن کر سب گھر والے سکتے میں آ گئے، یوں محسوس ہوتا تھا جیسے کہ سب کو سانپ سونگھ گیا ہو۔

رمضان کی آمد آمد تھی، کل روزہ متوقع تھا، منّے میاں کل اپنی زندگی کا پہلا روزہ رکھ رہے تھے۔

اس خوشی میں ابا جان نے ایک شان دار ”افطار پارٹی“ کا اعلان کیا تھا۔ اور ساتھ ہی یہ کہا تھا کہ اس پارٹی میں منّے میاں کے تمام دوستوں کو بھی بلایا جائے گا۔ ابا جان کے اس اعلان پر منّے میاں سمیت سبھی گھر والے بے حد خوش تھے۔ لیکن پھر منّے میاں کو پتہ نہیں کیا سو جھی، منّے میاں آج اسکول سے گھر آئے تو یہی اعلان کیا ”میں ”افطار پارٹی“ کی اس رسم میں شریک نہیں ہوں گا، تو پارٹی بھی نہیں ہوگی اور میں یہی چاہتا ہوں۔“ ”منّے میاں! بتاؤ آخر تم ایسا کیوں چاہتے ہو؟ ہم تو افطار پارٹی کی تمام تیاریاں مکمل کر چکے ہیں۔“ ابا جان نے پوچھا۔

”دراصل میں آپ سب کو ایک بُری بات سے بچانا چاہتا ہوں۔“

منّے میاں بڑی معصومیت سے بولے۔ ”بُری بات،

کیا مطلب؟“ سب گھر والوں نے چونک کر منّے میاں

کی طرف دیکھا اور بولے ”افطار پارٹی تو بہت ثواب کا کام ہے۔“

وہ بُری بات ہے ”دکھلاوا“ کیوں کہ ہم نے افطار پارٹی کے یہ تمام انتظامات دکھلاوے کے لئے کئے ہیں، اور دکھلاوا تو اللہ تعالیٰ کو بے حد ناپسند ہے، ہمارے پیارے نبی ﷺ کا فرمان ہے جب قیامت کا دن ہوگا (اللہ تعالیٰ سب اگلوں پچھلوں کو جمع فرمائیں گے) ایک پکارنے والا پکارے گا جس نے غیر اللہ کے لئے کوئی کام کیا (یعنی اللہ تعالیٰ کی رضا مقصود نہ تھی بلکہ دوسروں کو دکھانا مقصود تھا) پس اس کو چاہئے کہ وہ اپنے عمل کا ثواب اسی سے لے جس کے لئے اس نے وہ کام کیا۔ [جامع الاحادیث: 2681] منّے میاں بولے۔ ”ٹھیک ہے منّے میاں پھر ہم یہ پارٹی منسوخ کر دیتے ہیں۔“ ابا جان فیصلہ کن انداز میں بولے۔ ”یہ ہوئی نا بات...“ منّے میاں خوش ہو کر بولے۔ ویسے منّے میاں تمہیں یہ سب باتیں کس نے بتائیں؟“ ابا جان منّے میاں کی طرف متوجّہ ہوئے۔ ”ابا جان! یہ سب باتیں آج ہمارے ٹیچر نے بتائی تھیں اور میں نے یاد کر لیں“ منّے میاں معصومیت سے بولے۔ یوں چھوٹے سے منّے میاں آج انہیں اپنے قد سے کافی بڑے لگ رہے تھے۔



# چار سو سال تک مسلسل تلاوت

مرسلہ: بنتِ عید اللہ زاہد، سرگودھا

دسویں صدی ہجری میں جب سلطان سلیم کو خلافت ملی تو وہ نبی کریم ﷺ کی طرف منسوب برکات کو مصر سے استنبول لے آئے، اور یہ اہتمام کیا کہ 'توپ کا پے سرائے' میں ان کو محفوظ رکھنے کے لئے ایک مستقل کمرہ تعمیر کیا، جب تک سلطان سلیم زندہ رہے استنبول میں مقیم رہنے کے دوران اس کمرے میں خود اپنے ہاتھ سے جھاڑو دیتے تھے اس کے علاوہ اس کمرے میں انہوں نے حفاظِ قرآن کو مقرر کیا کہ وہ چوبیس گھنٹے یہاں تلاوت کرتے رہیں۔ حفاظ کی ڈیوٹیاں مقرر تھیں اور ایک جماعت کا وقت ختم ہونے سے پہلے دوسری جماعت آ کر تلاوت شروع کر دیتی تھی، اس طرح یہ سلسلہ بعد کے خلفاء نے بھی جاری رکھا۔ مفتی محمد تقی عثمانی صاحبِ مظلہ فرماتے ہیں اس طرح دنیا میں شاید یہ واحد جگہ ہے جہاں چار سو سال تک مسلسل تلاوت قرآن ہوتی رہی ہے اور اس دوران ایک لمحہ کے لئے بھی بند نہیں ہوئی، خلافتِ عثمانیہ کے خاتمہ کے بعد یہ مبارک سلسلہ بھی موقوف ہو گیا۔ (جہاں دیدہ: 338)



## قرآن پاک کی برکات

ابو سمیہ، لاہور

حضرت نافع مدنی سابعہ میں سے ہیں، تابعی ہیں، حضرت نافع جب گفتگو فرماتے تو اُن کے منہ سے مشک کی خوشبو آتی تھی، جب آپ سے پوچھا گیا کہ جب آپ لوگوں کو پڑھانے بیٹھتے ہیں کیا آپ خوشبو استعمال فرماتے ہیں؟ آپ نے فرمایا میں خوشبو نہیں لگاتا لیکن میں نے خواب میں نبی پاک ﷺ کی زیارت کی تو نبی ﷺ نے میرے منہ میں تلاوت فرمائی بس میں اس وقت سے یہ مہک محسوس کرتا ہوں۔ (معرفۃ القراء الکبار للذہبی 1/109)

**حدیث:** جو قرآن یا ذکر (میں مشغول ہونے) کی وجہ سے دُعا نہ مانگ سکا تو حق تعالیٰ جلّ شانہ اسے مانگنے والوں سے بھی زیادہ عطا فرماتے ہیں۔ [ترمذی: 2926]

**حدیث:** قرآن پاک ایسی دولت ہے جس کے بعد غربت نہیں اور اس کے علاوہ کوئی دولت مندی نہیں۔

[طبرانی فی الکبیر: 742، بیہقی: 2614]

**حدیث:** حامل (باعمل حافظ) قرآن کی دُعا قبول ہوتی ہے۔ [بیہقی: 2212]



## رمضان کی پہلی و آخری رات میں مسلمانوں کی بخشش کا اعلان

جناب رسول اللہ صلی اللہ تعالیٰ علیہ وعلیٰ آلہ وسلم نے فرمایا کہ ”تمہیں خبر ہے کہ کیا چیز تم کو پیش آئے گی؟ تم کس چیز کا استقبال کر رہے ہو؟ تین مرتبہ یہ فرمایا۔ حضرت عمرؓ نے عرض کیا: کیا وحی نازل ہوئی ہے؟ فرمایا نہیں، انہوں نے عرض کیا کہ کیا دشمن نے چڑھائی کر دی ہے؟ آپ ﷺ نے فرمایا نہیں، حضرت عمرؓ نے عرض کیا: تو پھر کیا بات پیش آئی؟ جناب رسول اللہ صلی اللہ تعالیٰ علیہ وعلیٰ آلہ وسلم نے فرمایا کہ ”بے شک اللہ تعالیٰ ماہ رمضان کی پہلی رات میں اس قبلہ کے تمام لوگوں (یعنی مسلمانوں) کی بخشش فرمادیتے ہیں۔“ الی آخر الحدیث [صحیح ابن خزیمہ: 1885]

جناب رسول اللہ صلی اللہ تعالیٰ علیہ وعلیٰ آلہ وسلم نے فرمایا کہ ”میری اُمّت کو رمضان شریف کے بارے میں پانچ چیزیں خاص طور سے دے دی گئی ہیں جو پہلی اُمّتوں کو نہیں ملیں: ① روزہ دار کے منہ کی بو اللہ تعالیٰ کے نزدیک مشک سے زیادہ پسندیدہ ہے۔ ② روزہ داروں کے لئے افطار کے وقت تک فرشتے بھی دُعا کرتے ہیں۔ ③ جنت ان کے لئے روزانہ سجائی جاتی ہے، پھر حق تعالیٰ جل شانہ ارشاد فرماتے ہیں: قریب ہے کہ میرے بندے دُنیا کی مشقتیں اپنے اُوپر سے پھینک کر تیری (جنت کی طرف) آئیں۔ ④ رمضان میں سرکش شیاطین قید کر لئے جاتے ہیں تاکہ لوگ اُن بُرائیوں تک نہ پہنچ سکیں جن کی طرف غیر رمضان میں پہنچ جاتے ہیں۔

⑤ رمضان کی آخری رات میں روزہ داروں کے لئے مغفرت کر دی جاتی ہے۔ الی آخر الحدیث [مسند احمد: 7917، بخاری: 8571، ترمذی: 3330]

**ایصالِ ثواب کے لئے تقسیم کیجئے** پرانے شمارے برائے اشاعتِ دین و رسالہ۔ فی سینکڑہ 500 روپے میں ایصالِ ثواب کے لئے تقسیم کیجئے، اپنے والدین کے لئے صدقہ جاریہ بنائیے، عید کارڈ کی جگہ تحفہ میں دینی علوم کا یہ خزانہ دیجئے۔

پیارے بچوں کے لئے پیارے نام ① محمد احمد ② محمد عمر ③ محمد عثمان ④ محمد طلحہ ⑤ محمد ظہیر  
پیارے بچیوں کے لئے پیارے نام ① آسیہ محمد ② خویلہ محمد ③ رمیثہ محمد ④ سہلہ محمد ⑤ حسانہ محمد  
یہ غلط نام یا لقب نہ رکھئے ① عبدالرسول ② پرویز ③ شہنشاہ

**نوٹ:** یہ تینوں نام رکھنے اس لئے جائز نہیں ہیں کہ عبدالرسول کا معنی ”رسول کا بندہ“، حالاں کہ بندگی سوائے اللہ تعالیٰ کے کسی کی نہیں۔ اور پرویز نامی شخص (آپ ﷺ کے دشمن کا نام جس) کے لئے حضور ﷺ نے بددعا فرمائی تھی (اوجز المسالک)۔ شہنشاہ کسی زندہ یا فوت شدہ کو کہنا جائز نہیں۔ (فتاویٰ محمودیہ)



① 5 جون کو بسلسلہ ماہانہ بیان محیی السنہ شیخ المشائخ عارف باللہ حضرت مولانا شاہ حکیم محمد اختر صاحب دامت برکاتہم کے فرزند ارجمند (صاحبزادہ) حضرت مولانا شاہ حکیم محمد مظہر صاحب مدظلہ کی تشریف آوری ہوئی۔ ہماری درخواست پر اپنے مدرسہ کے ایک ہونہار طالب علم کو حضرت اپنے ساتھ لائے تھے، حضرت کے اصلاحی بیان سے پہلے اُن کے دوز بردست بیان ہوئے: ایک عظمت قرآن پر دوسرا سیرت پر۔ پھر حضرت حکیم مظہر صاحب کا مفصل اصلاحی بیان ہوا، تقویٰ حاصل کرنے اور تقویٰ باقی رکھنے کے اصول پر مختلف واقعات سے وضاحت فرماتے رہے۔ اللہ تعالیٰ ان کی آمد و بیان کو قبول فرمالیں آمین۔

② اس جامعہ میں حضرت مولانا منظور احمد نعمانی صاحب کی تشریف آوری ہوئی اور مختصر بیان فرمایا۔

③ فی طالب علم (طعام کا) ماہانہ خرچہ 1500 روپے جب کہ سالانہ (کھانے کا) خرچہ 13500 روپے ہے

④ مدرسہ کے دائرہ الاقامتہ (طلباء کے ہاسٹل) کی پانچ منزلہ عمارت کا نقشہ ابتدائی مرحلہ میں تیار ہے، اس بلڈنگ کے آغاز کے لئے کافی وسائل درکار ہیں، اس لئے قارئین کرام دائرہ الاقامتہ کی جلد تعمیر شروع ہونے کے لئے دُعا فرماتے رہیں۔ شکریہ

⑤ رسالہ کی قیمت نومبر 2011ء (شمارہ نمبر 97) سے فی شمارہ 15 روپے اور سالانہ 200 روپے کر دی گئی ہے۔ پاکستان میں ہر چیز کے مہنگا ہونے کی وجہ سے مجبوراً فی رسالہ صرف 3 روپے

گرام	تولہ	درہم	
613	52.5	200	چاندی کا نصاب
31	2.625	10	کم از کم مہر
1531	131.25	500	مہر فاطمی

مہر کی کم از کم مقدار دس درہم ہے  
یعنی دو تولہ ساڑھے سات ماشہ چاندی (30.618 گرام)  
یا اس کی بازاری قیمت۔ چاندی کا ریٹ چوں کہ مختلف ہوتا رہتا ہے اس لئے جس دن حساب کرنا ہو اس دن اپنے علاقہ سے ریٹ لے کر بازاری قیمت نکال لینی چاہئے۔

بڑھائے جارہے ہیں جیسا کہ قارئین کرام کو بخوبی علم ہے کہ اس رسالہ میں کسی قسم کا کوئی اشتہار بھی نہیں دیا جاتا اور مجبوری کے بغیر قیمت بھی نہیں بڑھائی جاتی امید ہے کہ اس دینی رسالہ کو پھیلانے میں آپ کا تعاون شامل حال اور برقرار رہے گا ان شاء اللہ تعالیٰ

نام اجناس	مقدار و فطرانہ	قیمت
کشش	ایک صاع (ساڑھے تین سیر)	
کھجور / چھوڑا	ایک صاع (ساڑھے تین سیر)	
جوا / جو کا آٹا	ایک صاع (ساڑھے تین سیر)	
گندم / گندم کا آٹا	نصف صاع (پونے دو سیر)	

اجناس کی تازہ قیمتیں ادائیگی سے قبل معلوم کر لیجئے

اس مرتبہ جامعہ عبداللہ بن عمر میں درجہ متوسطہ کا داخلہ کھول دیا گیا ہے۔ 10 ستمبر سے 15 ستمبر تک درجہ اولیٰ و متوسطہ میں داخلے ہوں گے ان شاء اللہ تعالیٰ شناخت / ضمانت نامہ اور والد کے شناختی کارڈ کی کاپی ساتھ ہونا ضروری ہے متوسطہ کے لئے چھ سات جماعتیں پڑھا ہوا حافظ قرآن اور اولیٰ کے لئے میٹرک پاس حافظ قرآن کو ترجیح دی جائے گی ان شاء اللہ تعالیٰ۔



آپ ﷺ نے تین قسم کے بد نصیبوں کے لئے بددعا فرمائی خیال فرمائیے کہ کہیں ہم ان میں سے تو نہیں؟

## جناب رسول اللہ ﷺ کی بددعا سے بچئے

حضرت کعب بن عجرہ ؓ کہتے ہیں کہ ایک مرتبہ نبی کریم ﷺ نے ارشاد فرمایا ”منبر کے قریب ہو جاؤ“، ہم لوگ حاضر ہو گئے۔ جب آپ ﷺ نے منبر کے پہلے درجہ پر قدم مبارک رکھا پھر فرمایا ”آمین“، جب دوسرے درجہ پر قدم رکھا تو پھر فرمایا ”آمین“، جب تیسرے درجہ پر قدم رکھا تو پھر فرمایا ”آمین“۔ جب آپ ﷺ خطبہ سے فارغ ہو کر نیچے اترے تو ہم نے عرض کیا کہ ہم نے آج آپ سے ایسی بات سنی جو پہلے کبھی نہیں سنی تھی۔ آپ ﷺ نے ارشاد فرمایا کہ اس وقت جبریل علیہ السلام میرے سامنے آئے تھے (جب پہلے درجہ پر قدم رکھا تو) انہوں نے کہا ”ہلاک ہو وہ شخص جس نے رمضان المبارک کا مہینہ پایا پھر بھی اس کی مغفرت نہ ہوئی“ میں نے کہا ”آمین“۔ پھر جب میں دوسرے درجہ پر چڑھا تو انہوں نے کہا ”ہلاک ہو وہ شخص جس کے سامنے آپ ﷺ کا ذکر ہو اور وہ درود نہ بھیجے“ میں نے کہا ”آمین“۔ جب میں تیسرے درجہ پر چڑھا تو انہوں نے کہا ”ہلاک ہو وہ شخص جس کے سامنے اس کے والدین یا ان میں سے کوئی ایک بڑھا پے کو پائیں اور وہ اس کو جنت میں داخل نہ کرائیں“ میں نے کہا ”آمین“۔ [شعب الایمان للبیہقی: 1572]

اس حدیث میں جبریل علیہ السلام جیسے مقرب فرشتہ نے تین بددعاں دی ہیں اور آپ ﷺ نے ان تینوں پر آمین فرمائی۔ تو گویا تینوں بد نصیبوں کو آپ ﷺ ہی کی بددعا ملتی ہے۔ اللہ تعالیٰ ہمیں ایسی بد نصیبیوں سے بچائیں آمین

### جس نے یہ دعا پڑھی اس نے والدین کا حق ادا کر دیا

علامہ عینی رحمہ اللہ تعالیٰ نے شرح بخاری میں ایک حدیث نقل کی ہے کہ جو شخص ایک مرتبہ یہ دعا پڑھے ﴿اور اس کے بعد یہ دعا کرے: ”یا اللہ! اس کا ثواب میرے والدین کو پہنچا دیجئے“۔ اُس نے والدین کا حق ادا کر دیا۔

**نوٹ:** والدین دونوں زندہ ہوں یا دونوں میں سے ایک یا دونوں فوت شدہ ہوں ثواب ہر حال میں پہنچایا جاسکتا ہے۔

الْحَمْدُ لِلَّهِ رَبِّ السَّمَوَاتِ وَرَبِّ  
الْأَرْضِ رَبِّ الْعَالَمِينَ وَلَهُ الْكِبْرِيَاءُ فِي  
السَّمَوَاتِ وَرَبِّ الْأَرْضِ رَبِّ  
الْعَالَمِينَ وَلَهُ الْعِزَّةُ فِي السَّمَوَاتِ  
وَالْأَرْضِ وَهُوَ الْعَزِيزُ الْحَكِيمُ  
هُوَ الْمَلِكُ رَبُّ السَّمَوَاتِ وَرَبُّ  
الْأَرْضِ رَبُّ الْعَالَمِينَ وَلَهُ النُّورُ فِي  
السَّمَوَاتِ وَالْأَرْضِ وَهُوَ الْعَزِيزُ الْحَكِيمُ

جامعہ عبداللہ بن عمر

23- کلومیٹر فیروز پور روڈ سٹو آجیو متہ مزد کاہنہ ٹولہ لاہور (53100) پاکستان  
انٹرنیٹ پر ”علم و عمل“ کا مطالعہ کرنے کے لئے  
www.ibin-e-umar.edu.pk

رسالہ کے لئے رابطہ نمبر  
0302-4143044 2 0331-4546365 1

مدرسہ کے لئے رابطہ نمبر  
042-35272270 2 0322-8405054 1

اوقات رابطہ

کوشش کیجئے کہ صبح 8 سے شام 5 تک  
ہی رابطہ کیا جائے۔ بصورتِ مجبوری  
رات 8 بجے تک وقت ہے۔